
| अविकः. : 
मैने इस संसार में परीक्षा करके निश्चय किया हे कि जो, मनुष्य 
धर्मयुक्त व्यवहार में ठीक-ठीक वर्त्तता है, उसको सर्वत्र सुखलाभ 
और जो विपरीत वर्त्तता है, वह सदा दुःखी होकर अपनी हानि कर 
लेता है | देखिये जब कोई सभ्य मनुष्य विद्वानों की सभा में वा किसी 
के पास जाकर अपनी योग्यता के अनुसार 'नमस्ते' आदि नम्रतापूर्वक . 
__ करके बैठ के दूसरे की बात ध्यान से सुन उसका सिद्धान्त जान, .. 
-निरभिमानी होकर युक्त प्रत्युत्तर करता है तब सज्जन लोग प्रसन्न | 
_ होकर उसका सत्कार और जो अण्डबण्ड बकता. है. उसका तिरस्कार | 
कर॑ते हैं | | र. 
जब मनुष्य धार्मिक होता है तब उसका विश्वास और मान्य. 
शत्रु भी करते हैं और जब अधर्मी होता है तब उसका विश्वास और 
मान्य मित्र, भी नहीं करते. | इससे जो थोड़ी विद्या वाला भी मनुष्य 
- श्रेष्ठ शिक्षा पाकर सुशील होता. है उसका कोई भी कार्य नही 
बिगड़ता | इसलिये -मैं मनुष्यों को उत्तम शिक्षा के अर्थ सब वेदादि 
शास्त्र और सत्याचारी विद्वानों की रीतियुक्त इस 'व्यवहारभानु' ग्रन्थ 
को बना कर प्रसिद्ध करता हँ कि जिसको देख-दिखा, पढ़-पढ़ाकर _ 
मनुष्य अपनी-अपनी सन्तान तथा विद्यार्थियों का आचार अत्युत्तम . 
करें कि जिसरो आप और वे सब दिन सुखी रहें | 
इस ग्रन्थ में कहीं-कहीं प्रमाण के लिये संस्कृत और सुगम 
भाषा लिखी और अनेक उपयुक्त दृष्टान्त देकर सुधार का अभिप्राय . 
` प्रकाशित किया है कि जिसको सब कोई सुख से समझ के अपना-अपना _ 
स्वभाव सुधार के सब उत्तम व्यवहारों को सिद्ध किया करें।। 
फाल्गुन शुक्ला १५, सं० १६३६ _ दयानन्द सरस्वती 
- काशी क स्स | 


2. व्यवहारभानुः 
।। अथ वेवाङ्गप्रकाशः।। 
तत्रत्यः लृतीयो भागः 
व्यवहारभानुः 
श्रीमत्स्वामिदयानन्दसरस्वतीनिर्मितः। 
. पठनपाठनव्यवस्थाया तृतीयं पुस्तकम्‌ 

यह पठन पाठन की व्यवस्था में तीसरा पस्तक है | 
. एसा किस मनुष्य का आत्मा होगा कि जो सुखों को सिद्ध करने 
वाले व्यवहारों को छोड कर उल्टा आचरण करने में प्रसन्न होता हो ? 
क्या मनुष्य अच्छी शिक्षा से धर्म, अर्थ काम और मोक्ष फलों को सिद्ध 
नहीं कर सकता और इसके बिना पशु के समान होकर दुःखी नहीं रहता 
हे ? जिसलिये सब मनुष्यों को सुशिक्षा से युक्‍त होना अवश्य है 
इसलिए यह बालक से लेकर वृद्धपर्य्यन्त मनुष्यों के सुधार के अर्थ 
व्यवहार सम्बन्धी शिक्षा का विधान किया जाता है। 
प्रश्‍न) केसे पुरुष पढ़ाने और शिक्षा करनेहारे होने चाहिये ? 
उत्तर) पढ़ाने वालों के लक्षण- 

आत्मज्ञान समारम्भस्तितिक्षा धर्मचित्यता। 

यमर्था नापकर्षन्ति स वै पण्डित उच्यले।।१।। 
जिसको परमात्मा और जीवात्मा का यर्थाथ ज्ञान, जो आलस्य को छोड़ 
कर सदा उद्योगी, सुखदुःखादि का सहन, धर्भ का नित्य सेवन करने 
वाला हो, जिसको कोई पदार्थ धर्म से छुड़ा कर अधर्म की ओर न खींच 
सके वह पण्डित ' कहाता है | |१| | 

निषेवते प्रशस्तानि निन्दितानि न सेवते । 

अनास्तिकः श्रहधान एतत्‌ पण्डिललक्षणम्‌ | ।२।। 

जो सदा प्रशस्त धर्मयुक्त कमी को करने और निन्दित अधर्मयुक्त 
कर्मा को कभी न सेवनेहारा, जो न कदापि ईश्वर, बेद और धर्म का विरोधी 
और परमात्मा सत्यविद्या और धर्म में दृढ़ विश्वासी है वही मनुष्य पण्डित॑ के 
लक्षण से युक्‍त होता है।।२।। | 

क्षिप्रं विजानाति चिरंश्ृणोति विज्ञाय चार्थ भजते न कामात्‌। 
नासम्पृष्टो ह्युपयुङ्क्ते परार्थे तत्‌ प्रज्ञानं प्रथमं पण्डितस्य ।।३।। ` 

जो वेदादि शास्त्र और दूसरों के कहे अभिप्राय को शीघ्र ही जानने, 
दीर्घकाल पर्यन्त वेदादि शास्त्र और धार्मिक विद्वानों के वचनों को ध्यान 
देकर सुनकर ठीक -ठीक समझ निरभिमानी शान्त होकर दूसरों से 
प्रत्युत्तर करने; परमेश्वर से लेकर पृथिवी पर्यन्त पदार्थो को जानकर 
उनसे उपकार लेने में तन,मन,धन से प्रवृत्त होकर काम, कोध, लोभ, 
` मोह, भय. शोकादि दुष्टगुणों से पृथक वर्तमान; किसी के पूछने वा दोनों 
के संवाद में विना प्रसङ्ग के अयुक्त भाषणादि व्यवहार न करने वाला मनुष्य 
है.यही “पण्डित” की बुद्धिमत्ता का प्रथम लक्षण है || ३ ।| | 
नाप्राप्यमभिवाञ्छन्ति नष्ट नेच्छन्ति शोचितुम्‌ । 
आपत्सु च न मुह्यन्ति नराः पण्डितबुद्धयः।। ४ ।। 
जो मनुष्य प्राप्त होने के अयोग्य पदार्थो की कभी इच्छा नहीं करते; 
अदृष्ट वा किसी पदार्थ के नष्ट-भ्रष्ट हो जाने पर शोक करने की : 
अभिलाषा नहीं करते और बड़े-बड़े दुःखों से युक्त व्यवहारो की प्राप्ति में 
भी मूढ़ होकर नहीं घबराते हैं वे मनुष्य पण्डितों की बुद्धि से युक्‍त कहाते 
हे | |४ | । 
प्रवृत्तवाक्‌ चित्रकथ ऊहवान्‌ प्रतिभानवान्‌। . 
आशुग्रन्थस्य वक्ता च यः स पण्डित उच्यते।।५।। 
जिसकी वाणी सब विद्याओं में चलने वाली, अत्यन्त अद्भुत विद्याओं 
. की कथा करने, विना जाने पदार्थो को तक से शीघ्र जानने-जनाने, 
' सुनी विचारी विद्याओं को सदा उपस्थित रखने और जो सब विद्याओं के 


` ग्रन्थों को अन्य मनुष्यों को शीघ्र पढ़ाने वाला मनुष्य हे वही पण्डित कहाता 


हे || ६ || 
श्रुतं प्रज्ञानुग यस्य प्रज्ञा चैव श्रुतानुगा । 
असम्मिन्नार्य्यमर्य्यादः पण्डिताख्या लभेत सः 11६11 
जिसकी सुनी हुई और पठित विद्या अपनी बुद्धि के सदा अनुकूल और 

बुद्धि और क्रिया सुनी पढ़ी हुई विद्याओं के अनुसार जो धार्मिक श्रेष्ठ 
पुरुषो की मर्यादा का रक्षक और दृष्ट डाकुओं की रीति को विदीर्ण 
करनेहारा मनुष्य है, वही पण्डित नाम धशने के योग्य होता है || ६।। 

. जहाँ ऐसे-ऐसो सत्यपुरुष और बुद्धिमान पढानेवाले होते है वहाँ 
विद्या और धर्म की वृद्धि होकर सदा आनन्द ही बढ़ता जाता है और जहाँ 
निम्नलिखित मूढ़ पढ़ने पढ़ानेहारे होले हैं वहाँ अविद्या और अधर्म्म की 
उन्नति होकर दुःख ही बढ़ता जाता छै || 

प्रर) कैसे मनुष्य पढ़ाने और उपदेश करनेवाले न होने चाहिये ? 
| | मूर्ख के लक्षण 
उ०) अश्रुतश्च समुन्नद्धो दरिद्रश्च महामनाः । 

अर्थाश्चाकर्म्मणा प्रेप्सुर्मूढ इत्युच्यते बुधैः ।।१।।. 

जो किसी. विद्या को न पढ़ और किसी विद्वान का उपदेश न सुनकर 
बड़ा घमण्डी, दरिद्र होकर धनसम्बन्धी बल्ले-बड़े कामों की इच्छा वाला 
और विना किए बड़े-बड़े फलों की इच्छा करनेहारा है।।१।। 
दृष्टान्त -जेसे-एक दरिद्र शेखचिल्ली नामक किसी ग्राम में था | वहाँ 
किसी नगर का बनिया दश रुपये उधार लेकर धी लेने आया था। वह 
घी लेकर घड़े में भर किसी मजूर की खोज में था। वहाँ शेखचिल्ली आ 
निकला | उससे पूछा कि इस घडे को तीन कोस पर ले जाने की क्या 
मजूरी लेगा ? उसने कहा कि आठ आने | आगे बनिये ने कहा कि चार 
आने लेना हो तो ले। उसने कहा- अच्छा | शेखचिल्ली घडा लें चला 
और बनिया पीछे-पीछे चलता हुआ मन में मनोरथ करने लगा कि दश 
रुपयों के घी के ग्यारह रुपये आवेंगे | दश रुपये सेठ को दूँगा और एक. 
रुपया घर की पूँजी रहेगी | वैसे ही दश फेरे में दश रुपये हो जायेगें । 
इरी प्रकार दश रो सो, सो से सहस्र, सहय़ रो लक्ष, लक्ष से करोड़ फिर 
सब जगह कोठिया करूँगा और सब राजा लोग मेरे कर्जदार हो जायेंगे | 
इत्यादि बड़े-बड़े मनोरथ करने लगा और शेखचिल्ली ने विचारा कि 
चार आने की रुई ले सूत कात कर बेचूँगा आठ आने मिलेंगे। फिर आठ 


व्यवहारभानुः | ov 00. 
आने से एक रुपया हो जायेगा फिर वैसे ही एक से दो रुपये होंगे | 
उनसे एक बकरी लूँगा। जब उसके कच्चे बच्चे होगे तव उन सबको बेच . 
एक गाय लूँगा। उसके कच्चे बच्चे बेच भैस लूँगा| उसके कच्चे बच्चे 
बेच एक घोड़ी लँगा| उसके कच्चे बच्चे बेच एक हथिनी लूँगा और 
उसके कच्चे बच्चे बेंच दो बीबियाँ ब्याहुँगा। एक का नाम प्यारी और 
दूसरी का नाम बेप्यारी रक्खूँगा। जब प्यारी के लड़क गोद में बैठने 
आवेंगे तब कहूँगा, बच्चो | आओ बेठो। और जब वेप्यारी के लड़के 
आकर कहेंगे कि हम भी बैठे तब कहूँगा नहीं नहीं | ऐसा कहकर शिर 
. हिला दिया। घडा गिर पड़ा, फूट गया और घी भूमि पर फेल के धूली 
में मिल गया | बनिया रोने लगा और शेखचिल्ली भी रोने लगी। बनिये 
ने शेखचिल्ली को धमकाया कि घी क्यों गिरा दिया और रोता क्यों हे 
? तेरा क्या नुकसान हुआ ? (शेखचिल्ली) तेरा वया बिगाड़ हुआ ? तू 
. क्यों रोता है ? (बनिया) मैंने दश रुपये उधार लेकर प्रथम ही घी खरीदा. 
था उस पर बड़े-बड़े लाभ का विचार किया था। वह मेरा सब बिगड़ 
गया | मैं क्यों न रोऊं ? .(शेखचिल्ली) तेरी तो दश रुपये आदि की ही 
हानि हुई, मेरा तो घर ही बना बनाया बिगड़ गया | (बनिया) क्या तेरे . 
. रोने से मेरा घी आ. जायेगा ? (शेखचिल्ली) अच्छा तो तेरे रोने से मेरा 
घर भी न बन जायेगा ! तू बड़ा मूर्ख है | (बनिया) तू मूर्ख, तेरा बाप| : 
दोनों आपस में एक दूसरे को मारने लगे | फिर मारपीट कर शेखचिल्ली | 
अपने घर की ओर भाग गया | और उस बनिये ने धूली मिले हुये घी को 
' ठीकरे में उठाकर अपने घर की राह ली | ऐसे ही स्वसामर्थ्य के विना 
अशक्य मनोरथ किया करना मूर्खो का काम हे। और जो बिना परिश्रम 
के पदार्थो की प्राप्ति में उत्साही होता हे उसी मनुष्य को 'विद्वान्‌ लोग 
मूर्ख कहते हैं 

अनाहूतः प्रविशति अपृष्टो बहु भाषते। 

अविश्वस्ते विश्वसिति मूढचेता नराधमः ।1२।। | 
| (महाभारत उद्योगपर्व विद्रप्रजागर अ०३२) 

जो बिना बुलाये जहॉ-तहां सभादि स्थानों में प्रवेश कर सत्कार 
और उच्चासन को चाहे वा ऐसे रीति से बैठे कि सब सत्पुरुषों को 
उसका आचरण अप्रिय विदित हो, बिना पूछे बहुत अण्डबण्ड बके, और 
अविश्वासियों में विश्वासी होकर सुख की हानि कर लेवे वही मनुष्य 
मूढ़बुद्धि ' और मनुष्यों में नीच कहाता ॥।।२।। 
जहाँ ऐसे-ऐसे मूढ़ मनुष्य पठनपाठन आदि व्यवहारों को करनेहारे 
होते हैं वहाँ सुखों का तो दर्शन कहाँ, किन्तु दुःखों की भरमार तो हुआ 
ही करती हे इसलिए बुद्धिमान्‌ लोग ऐसे=ऐसे मूढों का प्रसंग या इनके 
साथ पठनपाठन क्रिया को व्यर्थ समझकर पुर्वाक्त धार्मिक विद्वानों का 
प्रसंग और उन ही से विद्या का अभ्यास और सुशील बुद्धिमान्‌ विद्यार्थियों 
ही को पढ़ाया करें। ये विद्वान्‌ और मूर्ख के लक्षण विधायक श्लोक 
विदुरप्रजागर के ३२ अध्याय में एक काने लिखे हें | 
जो विद्या पढ़ें और पढ़ावें वे निम्नलिखित दोषयुक्त न हों- 
आलस्यं मदमोहौ च चापल्य गोष्ठिरेव च। 
स्तब्धता चाभिमानित्व तथाऽत्यागित्वमेव च। | 
ऐते वै सप्त दोषा: र्यु; सबा विद्यार्थिनां मता: | । 
सुखार्थिनः कुतो विद्या नास्ति विद्यार्थिनः सुखम्‌। 
सुखार्थी वा त्यजेक्विद्यां विद्यार्थी वा त्यजेत्सुखम्‌ । | ` 
आलस्य, अभिमान, नशा करना, मूकता, चपलता, व्यर्थ इधर-उधर 
को अण्डबण्ड बातें करना, जडता, कभी पढ़ना कभी न पढ़ना, अभिमान 
और लोभ लालच ये सात (७) विद्यार्थियों के लिए बिद्या के विरोधी दोष 
` हैं। क्योंकि जिसको सुख चैन करने की इच्छा है उसको विद्या कहाँ ? 
और जिसका चित्त विद्या ग्रहण करने कराने मे लगा है, उसको विषयसम्बन्धी 
सुख चैन कहाँ ? इसलिए विषयसुखार्थी विद्या को छोड़े और विद्यार्थी 
विषयसुख से अवश्य अलग रहे। नहीं तो परमधर्मरूप विद्या का पढ़ना 
पढ़ाना कभी नही हो सकेगा। ये श्लोक भी महाभारत विदुरप्रजागर अध्याय 
३६ में लिखे है | | 

प्र०) कैसे-कैसे मनुष्य सब विद्याओं की प्राप्ति कर और करा सकते हैं? 
उ०) ब्रह्मचर्यस्य च गुणं श्रृणु त्वं वसुधाधिप ! 

आजन्ममरणाद्यस्तु ब्रह्मचारी भवेदिह। ।१।। 

न तस्य किञ्चिदप्राप्यमिति विद्धि नराधिप ! 
बह्य: कोट्यस्त्वृषीणां च ब्रह्मलोके वसन्त्युत ।।२।। 
सत्ये रताना सतत दान्तानामूर्ध्वरेतसाम्‌। 
ब्रह्मचर्यं दहेद्राजन्‌ सर्वपापान्युपासितम्‌ | ।३।। 
भीष्म जी युधिष्ठर जी से कहते हैं कि-हे राजन्‌ ! तू ब्रह्मचर्य के 
गुण सुन। जो मनुष्य इस संसार में जन्म से लेक मरणपर्यन्त ब्रह्मचारी 
होता है | ।१| | उसको कोई शुभगुण अप्राप्त नहीं रहता, ऐसा तू जान कि 
जिसके प्रताप से अनेक क्रोड़ऋषि ब्रह्मलोक अर्थात सवानन्दस्वरूप 
परमात्मा में वास करते और इस स लोक में भी अनेक सुखों को प्राप्त 
होते | ।२।। | 
जो निरन्तर सत्य में रमण, जितेन्द्रिय, शान्तात्मा उत्कृष्ट, शुभगुण 


... स्वभावयुक्त और रोगरहित पराक्रमसहित शरीर, ब्रह्मचर्य अथात्‌ वेदादि 


और सत्यशास्त्र और परमात्मा की उपासना का अभ्यास कर्मादि करते हैं, 
उनके वे सब उत्तम गुण बुरे काम और दुखों को नष्ट कर सर्वोत्तम धर्मयुक्त 
कर्म और सब सुखों की प्राप्ति करानेहारे होते हैं। और इन्हीं के सेवन 
से मनुष्य उत्तम अध्यापक और उत्तम विद्यार्थी हो सकते है।।३।। 
प्रश) शूरवीर किसको कहते हैं ? 
उ०) वेदाऽध्ययनशूराश्च शूराश्चाऽध्ययने रताः | 

गुरुशुश्रूषया शूराः पितृशुश्रूषयाऽपरे | ।१।। 

मातृशुश्रूषया शूरा भेक्ष्यशूरास्तथाऽपरे | 

अरण्यगृहवासे च शूराश्चाऽतिथिपूजने | 1२।। 

जो मनुष्य वेदादि शास्त्रों के पढ़ने-पढाने में शूरवीर, जो दुष्टों 

के दलन और श्रेष्ठों के पालन में शूरवीर अर्थात्‌ दृढोत्साही उद्योगी, जो 
निष्कपट परोपकारक अध्यापकों की सेवा करके शूरवीर, जो अपने 

जनंक की सेवा करके शूरवीर | |१|| जो माता की परिचर्या से शूर, जो. 
संन्यासाश्रम से युक्‍त अतिथिरूप होकर सर्वत्र भ्रमण करके परोपकार 
करने में शूर, जो वानप्रस्थाश्रम में कर्म और जो गृहाश्रम के व्यवहार मे 
शूर होते. हैं वे ही सब सुखों का लाभ करने कराने में अत्युत्तम होके 
धन्यवाद के पात्र होते हे कि जो अपना तन, मन, धन, विद्या और धर्मादि 
शुभ गुण ग्रहण करने में सदा उपयुक्‍त करते है।।२।। 

_ प्र०) शिक्षा किसको कहते हैं ? १0८1. 
'उ०) जिससे मनुष्य विद्या आदि शुभ गुणों की प्राप्ति और अविद्यादि -. 
दोषों को छोड़ के सदा आनन्दित हो शके बह शिक्षा कहाती है। : 
_ प्रण विद्या और अविद्या किसको कहते है ? 

उ०) जिससे पदार्थ का स्वरूप यथावत जानकर उससे उपकार लेके 
अपने और दूसरों के लिए सब सुखो की सिद्ध कर सके वह विद्या और 
जिससे पदार्थो के स्वरूप को जलदा जानकर अपना और पराया 
अनुपकार कर लेवें वह अविद्या कहाली ९ | 

प्रं) मनुष्यों को विद्या की प्राप्ति और अविद्या के नाश के लिए. 
क्या-क्या कर्म करना चाहिए ? 
उ०) वर्णाच्चारण से लेकर वेदार्थज्ञान के लिए ब्रह्वाचय॑ आदि कर्म करना 
योग्य है। 

प्र) ब्रह्मचारी किसको कहते हैं ? i) 
'उ०) जो जितेन्द्रिय होके ब्रह्म अर्थात्‌ वेदविद्या के लिए आचार्य्यकूल में 
जाकरं विद्यां ग्रहण के लिये प्रयत्न कर वह ब्रह्माचारी कंहाता हे | 
प्रर) आचार्य्य किसको कहते है ? 

. उ०) जों विद्यार्थियों को अत्यन्त प्रेम से धर्मयुक्ल व्यवहार की शिक्षापूर्वक _ 
विद्या होने के लिए तन, मन और धन से प्रयत्न करे उसको आचार्य ' 
कहते हैं | | 
प्र)) अपने सन्तानो के लिए माता, पिला और आचार्य क्या-क्या शिक्षा करें ? 
उ०) मातृमान्‌ पितृमानाचार्य्यवान्‌ पुरुषो वेद || शतपथब्राह्मण | 

अहोभाग्य उस मनुष्य का है कि जिसका जन्म धार्मिक विद्वान्‌ 
'माता पिता और आचार्य के सम्बन्ध में हो। क्योंकि इन तीनों ही की 
शिक्षा से मनुष्य उत्तम होता है। ये अपने सन्तान और विद्यार्थियों को. 
अच्छी भाषा बोलने, खाने-पीने, बैठने-उठने, वस्त्रधारण करने, मांता-पिता 
आदि के मान्य करने, उनके सामने यथेष्टाचारी न होने, विरुद्ध चेष्टा न . 
करने आदि के लिए प्रयत्नो से नित्यप्रति उपदेश किया करें। और 
जेसा-जेसा उसका सामर्थ्य बढ़ता जाय वेसी-वैसी उत्तम बातें सिखलाते. 
` जायें। इसी प्रकार लड़के और लड़कियों की पाँच या आठ वर्ष की 
अवस्था पर्यन्त माता-पिता और इनके उपरान्त आचार्य की शिक्षा. होनी 
चाहिये | 
प्र०) क्या जैसी चाहें वैसी शिक्षा करें ? 
उ०) नहीं, जो अपने पुत्र, पुत्री और विद्यार्थियों को सुनावें कि सुन मेरे 
बेटे बेटियाँ और विद्यार्थी! तेरा शीघ्र विवाह करेंगे, तू इसकी दाढ़ी मूँछ 
पकड़ ले, इसकी जटा पकड़ के ओढ़नी फेंक दे, धौल मार, गाली दे, 
इसका कपड़ा छीन ले, पगड़ी वा टोपी फेक दे, खेल-कूद, हँस-रो, 
तुम्हारे विवाह .में फुलवारी निकालेंगे इत्यादि कुशिक्षा करते हैं, उनको 
' माता-पिता और आचार्य न समझना चाहिये किन्तु सन्तान और शिष्यों : 
' के पक्के शत्रु और दुःखदायक हैं। क्योंकि जो बुरी चेष्टा देखकर 
लड़कों को न घुड़कते और न दण्ड देते हैं। वे क्योंकर माता-पिता और 
' आचार्य हो सकते हे | क्योंकि जो अपने सामने यथातथा बकने, निर्लज्ज 
' होने, व्यर्थ चेष्टा करने आदि बुरे कर्मो से हटाकर विद्या आदि शुभगुणों 
' के लिए उपदेश नहीं करते, न तन, मन, धन लगा के उत्तम विद्या 
' व्यवहार का सेवन कराकर अपने सन्तानों को सदा श्रेष्ठ करते जाते हैं, 
' वे माता-पिता और आचार्य कहाकर धन्यवाद के पात्र कभी नहीं हो 
. सकते और जो अपने-अपने सन्तान और शिष्यों को ईश्वर की उपासना, 
धर्म-अधर्म, प्रमाण, प्रमेय, सत्य, मिथ्या, पाखण्ड, वेदशास्त्र आदि के 
' लक्षण और उनके स्वरूप का यथावत्‌ बोध करा और सामर्थ्य के 

अनुकूल उनको वेदशास्त्रो के वचन भी कण्ठस्थ कराकर विद्या प्राप्ति 
' आदि प्रयोजन निर्विघ्न सिद्ध हों, वे ही माता-पिता और आचार्य कहाते 
हें | 
प्र० विद्या किस-किस प्रकार और किन कर्मो से होती है ? ।। 
उ०) चतुर्भिः प्रकारैर्विद्योपयुक्ता भवति । आगमकालेन 
स्वाध्यायकालेन प्रवचनकालेन व्यवहारकालेनेति ।।. 
| | महा० अ० १ । १ । १ | आ० १ || 

विद्या चार प्रकार से आती हे -आगम,स्वाध्याय, प्रवचन और व्यवहारकाल | 
आगमकाल उसको कहते हैं कि जिससे मनुष्य पढ़ाने वाले से सावधान 
होकर ध्यान देके विद्यादि पदार्थ ग्रहण कर सके । स्वाध्याय उसको 
कहते हैं कि जो .पठन समय में आचार्य के मुख से शब्द, अर्थ और 
सम्बन्धो . की बातें प्रकाशित हों, उनको एकान्त में स्वस्थचित्त होकर 

पूर्वापर विचार के 'ठीक-ठीक हृदय में दृढ़ कर सके | प्रवचनकाल 
` उसको कहते हैं कि जिससे दूसरे को प्रीति से विद्याओं को पढ़ा सकना। 
व्यवहारकाल उसको कहते है कि जब अपने आत्मा में सत्यविद्या होती 
हैं, तब यह तय करना, यह न करना, वही ठीक-ठीक सिद्ध हो के वैसा 
ही आचरण करना हो सके । ये चार प्रयोजन हैं तथा अन्य भी चार कम 
विद्याप्राप्ति के लिये है-श्रवण, मनन, निदिध्यासन और साक्षात्कार | 
"अवण ' उसको कहते हैं कि आत्मा मन के और मन श्रोत्र इन्द्रिय के साथ 
यथावत्‌ युक्त करके अध्यापक के मुख से जो-जो अर्थ और सम्बन्ध के 
प्रकाश करने हारे शब्द निकले, उनको श्रोत्र से मन और मन से आत्मा 
में एकत्र करते जाना | 'मनन' उसको कहते हैं कि जो-जो शब्द अर्थ 
और सम्बन्ध आत्मा में एकत्र हुए हैं उनका एकान्त में स्वस्थचित्त होकर 
विचार करना कि कौन शब्द किस अर्थ के साथ और कोन अर्थ किस 
शब्द के साथ सम्बन्ध अर्थात्‌ मेल रखता और इनके मेल में किस 
प्रयोजन की सिद्धि और उलटे होने में क्या-क्या हानि होती है इत्यादि | 
'निदिध्यासन' उसको कहते हैं कि जो-जो शब्द, अर्थ और सम्बन्ध सुने, 

विचारे हैं वे ठीक ठीक हैं वा नहीं ? इस बात की विशेष परीक्षा करके 
दृढ़ निश्चय करना और साक्षात्कार ' उसको कहते है कि जिन अर्था के 
शब्द और सम्बन्ध सुने, विचारे और निश्चय किये है उनको यथावत्‌ ज्ञान. 
और क्रिया से प्रत्यक्ष करके व्यवहारों की सिद्धि से अपना और पराया 
उपकार करना आदि विद्या की प्राप्ति के साधन हैं ।। 
प्र) आचार्य के साथ विद्यार्थी कैसा-केसा वर्तव करें और कैसा- कैसा न करें ? 
उ०) मिथ्या को छोड़ के सत्य बोलें, सरल रहें, अभिमान न करें, 
आज्ञापालन करें, स्तुति करें, निन्दा न करें, नीचे आसन पर बैठे, ऊंचे न 
बैठे, शान्त रहें, चपलता न करें, आचार्य की ताड़ना पर प्रसन्न रहे, क्रोध 
कभी न करें, जब कुछ वे पूछें, तो हाथ जोड़ के नम्र होकर उत्तर देवें, 
घमण्ड से न बोलें, जब वे शिक्षा करें चित्त देकर सुनें, ठट्ठे में न उडावे | 
शरीर और वस्त्र शुद्ध रक्खें, मैले कभी न रक्खें। जो कुछ प्रतिज्ञा करें 
उसको पूरी करें | जितेन्द्रिय होवें | लम्पटपन व्यभिचार कभी न करें | 
उत्तमों का सदा मान करें, अपमान कभी न॑ करें । उपकार मान के कृतज्ञ 
` होवें, किसी के अनुपकारी होकर कृतघ्न न होवें । पुरुषार्थी रहे, आलसी 
कभी न हों । जिस-जिस कर्म से विद्याप्राप्ति हो, उस-उस को करते 
जायें | जो-जो बुरे काम, क्रोध, लोभ, मोह, भय, शोक आदि विद्या विरोधी 
हों उनको छोड़कर सदा उत्तम गुणों की कामना करें । बुरे कामों पर क्रोध 


`` विद्याग्रहण में लोभ, सज्जनों में मोह, बुरे कामों से भय, अच्छे काम न 


होने में शोक करके विद्यादि शुभगुणों से आत्मा और वीर्य आदि धातुओं 
की रक्षा से जितेन्द्रिय हो शरीर का बल सदा बढ़ाते जायें || 

प्रश) आचार्य विद्यार्थियों के साथ कैसे वर्त्ते ? | 

. उ०) जिस प्रकार से विद्यार्थी विद्वान्‌. सुशील, निरभिमान सत्यवादी, धर्मात्मा 
. आस्तिक, निरालस्य, उद्योगी, परोपकारी, वीर, धीर, गम्भीर, पवित्राचरण 
` शान्तियुक्त, दमनशील, जितेन्द्रिय, ऋजु, प्रसन्नवदन होकर माता, पिता, 
. आचार्य,अतिथि, बन्धु. मित्र, राजा, प्रजा, आदि के प्रियकारी हों | जब 
किसी से बातचीत करें तब जो-जो उसके मुख से अक्षर, पद, वाक्य 
| ' निकलें उनको शान्त होकर सुनके प्रत्युत्तर देवें। जब कभी कोई बुरी 

चेष्टा, मलिनता , मैले वस्त्रधारण, बैठने उठने में विपरीताचरण, निन्दा 
ईर्ष्या, द्रोह, विवाद, लड़ाई-बखेड़ा, चुगली किसी पर मिथ्यादोष लगानां 
चोरी, जारी, अनभ्यास, आलस्य , अतिनिद्वा, अतिभोजन, अतिजागरण 
व्यर्थ खेलना, इधर-उधर अड्ड सट्ट मारना, बिषयसेवन, बुरे व्यवहारो 
'की कथा करना वा सुनना दुष्टों के संग बैठना आदि दुष्ट व्यवहार करें 
तो उनको यथाऽपराध कठिन दण्ड़ देवे । इसमें प्रमाण- : 
| सामृतैः पाणिभिर्ध्नन्ति गुरवो न विषोक्षिते 
लालनाश्रयिणो दोषास्ताडनाश्रयिणो गुणाः ।।१।। 
| महाभाष्य अ०८ ।पा०१।सू०८ | आ०१| | 

आचार्य लोग अपने विद्यार्थियों को विद्या और सुशिक्षा होने के लिए 
प्रेमभाव से अपने हाथों से ताड़ना करते हैं क्योंकि सन्तान और विद्यार्थियों 
का जितंना लाड़न करना है उतना ही उनके लिए बिगाड़ और जितनी 
ताड़ना करनी है, उतना ही उनके लिये सुधार है परन्तु ऐसी ताड़ना न करें 
कि जिससे अंगभंग वा मर्म में लगने रो विद्यार्थी बा लड़के-लड़की लोग 
व्यथा को प्राप्त हो जायें || 
प्र०) पठितव्य तदपि मर्त्तव्यं, न पठितव्य तदपि मर्त्तव्यं, दन्तकटाकटेति 
कि कर्तव्यम्‌ ? 
हुड़दंगा उवाच - हुड़दंगा कहता है कि जो पढ़ता है वह भी मरता हे 
और जो नहीं पढ़ता वह भी मरता है, फ़िर पढ़ने पढ़ाने में दांत कटाकट 
क्यों करना || | | 
उ०) न विद्यया विना सौख्यं नराणां जायते ध्रुवम्‌ । 

अतो धर्म्मार्थमोक्षेभ्यो विद्याभ्यास समाचरेत्‌ ।।१।। 
सज्जन उवाच-सज्जन कहता है कि सुन भाई हुड़दंगे, जो तू जानता है 
सो विद्या का फल नहीं कि विद्या के पढ़ने से जन्म मरण आँख से देखना 
कान से सुनना आदि ये ईश्वरीय नियम अन्यथा हो जायें किन्तु विद्या से 
यथार्थज्ञान होकर यथायोग्य व्यवहार करने-कराने से आप और दूसरों 
को आनन्दयुक्त करना विद्या का फल है। क्योंकि बिना विद्या के किसी 
मनुष्य को निश्चल सुख नहीं हो सकता, क्या भया, किसी को क्षण भर 

सुख हुआ, न हुआ सा है। किसी का सामर्थ्य नहीं है कि जो अविद्वान्‌ 
' होकर धर्म,अर्थ काम और मोक्ष के स्वरूप को यथावत्‌ जानकर सिद्ध कर 
सके | इसलिये संब को उचित है कि इनकी सिद्धि के लिये विद्या का 
अभ्यास तन, मन॑,धन से किया और कराया करें ।।१।। . 

'(हड़दंगा) हम देखते हैं कि बहुत से मनुष्य विद्या पढ़े हुए दरिद्र और 
भीख मागते तथा विना पढ़े हुए राज्य का आनन्द भोगते हे | 

(सज्जन) सुनो प्रिय ! सुख दुःख का योग आत्मा में हुआ करता है । 
जहाँ विद्यारूप सूर्य का अभाव और अविद्यान्धकार का भाव है वहाँ दुःखों 
की तो भरमार, सुख की क्या ही कथा कहना है ? और जहाँ विद्याक 
प्रकाशित होकर अविद्यान्धकार को नष्ट कर देता है, उस आत्मा में सदा 
आनन्द का योग और दुःख को ठिकाना भी नहीं मिलता है । हुड़दंगा 
शिर धुनकर चुप हो गया ।। 
प्र) आचार्य किस रीति से विद्या और सुशिक्षा का ग्रहण करावे और 
विद्यार्थी लोग करे ?  . 
उ०) आचार्य समाहित होकर ऐसी रीति से विद्या और सुशिक्षा करें कि 
जिससे उसके आत्मा के भीतर सुनिश्चित अर्थ होकर उत्साह ही बढ़ता | 
. जाय। ऐसी चेष्टा वा कर्म कभी न करें कि जिसको देख वा करके 
` विद्यार्थी अधर्मयुक्त हो जावें | | 
दृष्टान्त-- हस्तक्रिया, यन्त्र , कलाकौशल विचार आदि से विद्यार्थियों 
के आत्मा में पदार्थ इस प्रकार साक्षात्‌ करावें कि एक के. जानने से. 
हजारो पदार्थ यथावत्‌ जानते जायें । अपने आत्मा में इस बात का ध्यान 
रखें कि जिस-जिस प्रकार से संसार में विद्या धर्माचरण. की बढ़ती और 
मेरे पढ़ाये मनुष्य अविद्वान्‌ और कुशिक्षित होकर मेरी निन्दा के कारण न 
` हो जायें कि मैं ही विद्या के रोकने और अविद्या की वृद्धि का निमित्त 
न गिना जाऊँ | ऐसा न हो कि सर्वात्मा परमेश्वर के. गुण, कर्म, स्वभाव 
से मेरे गुण, कर्म, स्वभाव विरुद्ध होने से मुझ को महादुःख भोगना हो | 
परम धन्य वे मनुष्य हैं कि जो अपने आत्मा के समान सुख में सुख और | 
दुःख में दुःख अन्य मनुष्यों का जानकर धार्मिकता को कदापि नही 

छोड़ते, इत्यादि उत्तम व्यवहार आचार्य लोग नित्य करते जायें। विद्यार्थी 
लोग भी जिन कर्मो से आचार्य की प्रसन्नता होती जाय, वैसे कर्म करें, 
जिससे उसका आत्मा संतुष्ट होकर चाहे कि ये लोग विद्या से युक्‍त 
होकर सदा प्रसन्न रहें। रात दिन विद्या ही के विचार में लगाकर एक 
दूसरे के साथ प्रेम से परस्पर विद्या को बढ़ाते जावें। जहाँ विषय वा अधर्म 
की चर्चा भी होती हो, वहाँ कभी खड़े भी न रहें। जहाँ-जहाँ विद्यादि 
व्यवहार और धर्म का व्याख्यान होता हो, वहाँ से अलग कभी न रहें | 
भोजन छादन ऐसी रीति से करें कि जिससे कभी रोग, वीर्यहानि वा 
प्रमाद न बढ़े। जो बुद्धि के नाश करने हारे नशा के पदार्थ हों उनको 
ग्रहण कभी न करें, किन्तु जो-जो ज्ञान बढ़ाने और रोग नाश करने हारे 
पदार्थ हों, उन्ही का सेवन सदा किया करें | नित्यप्रति परमेश्वर का ध्यान, 
` योगाभ्यास, बुद्धि का बढ़ना, सत्य धर्म की निष्ठा और अधर्म का सर्वथा 
त्याग करते रहें।: जो-जो पढ़ने में विघ्नरूप कर्म हों उनको छोड़कर पूर्ण 
विद्यां को प्राप्त करें | इत्यादि दोनों के गुण कर्म हैं । | 
प्रश) सत्य और असत्य का निश्चय किस प्रकार से होता है ? क्योंकि 
जिसको एक सत्य कहता है दूसरा उसी को मिथ्या बतलाता है। 
उसका निर्णय करने में क्या-क्या निश्‍चित साधन हैं ? 
उ०) पाँच हैं | उनमें प्रथम-ईश्वर उसके गुण, कर्म, स्वभाव और वेदविद्या | 
दूसरा-सृष्टिक्रम, तीसरा-प्रत्यक्षादि आठ प्रमाण, चौथा-आप्तों का आचार, 
उपदेश ग्रन्थ और सिद्धान्त और पॉचवॉ-अपने आत्मा की साक्षी, अनुकूलता, | 
जिज्ञासता, पवित्रता और विज्ञान | ईश्वरादि से परीक्षा करना उसको 
कहते हैं जो-जो ईश्वर के न्याय आदि गुण पक्षपातरहित सृष्टि बनाने 
का कर्म और सत्य, न्याय, दयालुता, परोपकारता आदि स्वभाव और 
वेदोपदेश से सत्य और धर्म ठहरे वही सत्य और धर्म और जो-जो असत्य 
और अधर्म ठहरे वही असत्य और अधर्म है। जैसे कोई कहे कि बिना 
कारण और कर्तो के कार्य होता है सो सर्वथा मिथ्या जानना | इससे यह 
सिद्ध होता है कि जो सृष्टि की रचना करनेहारा पदार्थ है वही ईश्वर 
और उसके गुण, कर्म, स्वभाव वेद और सृष्टिक्रम से ही निश्‍चित जाने 

जाते हैं। 

दूसरा सृष्टिक्रम उसको कहते हैं कि जो-जो सृष्टिक्रम अर्थात 
सृष्टि के गुण, कर्म और स्वभाव से विरुद्ध हो वह मिथ्या और अनुकूल 
हो सत्य कहाता है। जैसे कोई कहे कि बिना मॉ-बाप॑ के लड़का, कान 
से देखना, आँख से बोलना आदि होता वा हुआ हे। ऐसी-ऐसी बातें 
सृष्टिक्रम के विरुद्ध होने से मिथ्या और माता-पिता से सन्तान, कान से . 
सुनना और आँख से देखना आदि सृष्टिक्रम के अनुकूल होने से सत्य 
ही हें। | 
तीसरा प्रत्यक्ष आदि आठ प्रमाणों से परीक्षा करना उसको कहते 
हैं कि जो-जो प्रत्यक्षादि प्रमाणों से ठीक-ठीक ठहरे, वह सत्य और 
जो-जो विरुद्ध ठहरे वह मिथ्या समझना चाहिये। जेसे किसी ने किसी 
से कहा कि यह क्या है ? दूसरे ने कहा पृथिवी | यह प्रत्यक्ष हे। इसको 
देखकर इसके कारण का निश्चय करना अनुमान | जैस बिना बनानेहारे 
के घर नहीं बन सकता वैसे ही सृष्टि का बनानेहारा इश्वर भी बड़ा 
कारीगर है, यह दृष्टांत उपमान और सत्योपदेष्टाओऑं का उपदेश वह 


' शब्द। भूतकालस्थ पुरुषों की चेष्टा, सृष्टि आदि पदार्थो की कथा आदि 


को ऐतिह्य | एक बात को सुनकर बिना सुने कहे प्रसंग से दूसरी बात 
जान लेना यह अर्थापत्ति। कारण से कार्य होना आदि को सम्भव और 
आठवा अभाव अर्थात्‌ किसी ने किसी से कहा कि जल ले आ। उसने 
वहाँ जल के अभाव को जानकर तर्क से जाना कि जहाँ जल है वहाँ से 
लाकर देना चाहिए। यह अभाव प्रमाण कहाता है। इन आठ प्रमाणों से 
जो विपरीत न हो, वह-वह सत्य और जो-जो उल्टा हो वह-वह मिथ्या 
है । 

आप्तों के आचार और सिद्धान्त से परीक्षा करना उसको कहते हैं 
कि जो-जो सत्यवादी, सत्यकारी, सत्यमानी, पक्षपात रहित सबके हितैषी 
विद्वान्‌ सब के सुख के लिए प्रयत्न करें वे धार्मिक लोग आप्त कहाते है | 
उनके उपदेश, आचार, ग्रन्थ और सिद्धान्त से जो युक्त हो वह सत्य और | 
जो विपरीत हो वह मिथ्या है। आत्मा से परीक्षा उसको कहते हैं कि 

जो-जो अपना आत्मा अपने लिए चाहे, सो-सो सब के लिए चाहना और 
जो-जो न चाहे, सो-सो किसी के लिए न चाहना | जैसा आत्मा में वैसा 
मन में, जैसा मन में वैसा क्रिया में होने को जानने की इच्छा, शुद्ध भाव 
और विद्या के नेत्र से देखकर सत्य और असत्य का. निश्चय करना 
चाहिये। इन पाँच प्रकार की परीक्षाओं से पढ़ने पढ़ानेहारे तथा सब 
मनुष्य सत्याऽसत्य का निर्णय करके धर्म का ग्रहण और अधर्म का 
परित्याग करें और करावें | | 
प्र०) धर्म और अधर्म किसको कहते हैं ? 

) जो पक्षपात रहित न्याय, सत्य का ग्रहण, असत्य का परित्याग 
पाँचों परीक्षाओं के अनुकूल आचरण, ईश्वराज्ञा पालन, परोपकार करना 
रूप धर्म, जो इससे विपरीत वह अधर्म कहाता है। क्योंकि जो सबके | 
अविरुद्ध वह धर्म और जो परस्पर विरुद्धाचरण सो अधर्म क्योंकर न 
कहावेगा ? देखो! किसी ने किसी से पूछा कि सत्य क्या है ? उसको ' 
उसने उत्तर दिया जो मैं मानता हँ. | फिर उसने पूछा और जो वह मानता 
है वा जो मैं मानता हुँ वह क्या है ? उसने कहा कि अधर्म है। यही 
पक्षपात से मिथ्या और विरुद्धाचार अधर्म और जब तीसरे ने दोनों से 
पूछा कि सत्य बोलना, धर्म अथवा असत्य ? तब दोनों ने उत्तर दिया कि 
सत्य बोलना धर्म और असत्य बोलना अधर्म है, इसी का नाम धर्म जानो | 
परन्तु यहाँ पाँच परीक्षा की युक्ति से सत्य और असत्य का निश्चय करना 
योग्य है।। | | 
प्रश) जब-जब सभा आदि व्यवहारों में जावें, तब-तब कैसे-कैसे वर्ते ? 
उ०) जब सभा में जावें, तब दृढ़ निश्चय कर लेवें कि मै सत्य को 
जिताऊँगा और असत्य को हराऊँगा। अभिमान न रक्खे। अपने को बड़ा 
न माने | अपनी बात का कोई खण्डन करे तो उस पर क्रुद्ध वा अप्रसन्न 
न हो। जो कोई कहे उसके वचन को ध्यान देकर सुनके जो उसमें कुछ 
असत्य भान हो, उस अंश का खण्डन अवशय करें और जो सत्य हो तो 
` उसे प्रसन्नतापूर्वक ग्रहण करें | बड़ाई छोटाई न गिनें | व्यर्थ बकवाद न 
` करे | कभी मिथ्या का पक्ष न करे और सत्य को कदापि न छोड़ें। ऐसी . 

रीति से बैठें वा उठें कि जिससे किसी को बुरा विदित न हो। सर्वहित 
पर दृष्टि रखें | जिससे सत्य की बढ़ती और असत्य का नाश हो, उसको 
. करें | सज्जनों का संग करें और दुष्टों से अलग रहें। जो-जो प्रतिज्ञा 
करें वह वह सत्य के विरुद्ध न हो और उसको सर्वदा यथावत्‌ पूरी करें | 
इत्यादि कम्मं सब सभा आदि व्यवहारो में करें | 
प्रर) जड़बुद्धि और तीव्रबुद्धि किसे कहते हैं ? 
उ०) जो आप तो समझ ही न सक परन्तु दूसरे के समझाने से भी न 
समझे, वह जड़बुद्धि और जो समझाने से झटपट समझे और थोड़े ही 
समझाने से बहुत समझ जावे, वह तीव्रबुद्धि कहाता हे | 

यहाँ महाजड़ और विद्वान्‌ का दृष्टांत सुनो। कहीं एक रामदास 
वैरागी का चेला भूपालदास पाठ करता-करता कुए पर पानी भरने को 
गया | वहाँ एक पण्डित बैठा था। उसने अशुद्ध पाठ सुनकर कहा कि तू 
"स्री गनेसाय नमः“ ऐसा घोकता है सो शुद्ध नही है किन्तु “श्री गणेशाय 
नमः” ऐसा शुद्ध पाठ कर | तब वह बोला मेरे महन्त जी बड़े पण्डित हैं | 
उन्होंने जैसा मुझको बताया है वैसां ही घोखूँगा। उसने पानी भर कर 
अपने गुरु के पास जाके कहा कि महाराज जी ! एक बम्मन मेरे पाठ को 
असुध्द बतलाता है। तब खाकी जी ने चेलों से कहा कि उस बम्मन को 
यहाँ बुला लाओ | वह गुरु का फटकारा मेरे चेले को क्यों बहकाता है 
और शुद्ध का अशुद्ध क्यों बतलाता है ? चेला गया पण्डितजी को बुला 
लाया | पण्डित से महन्त बोले कि तू इसके कितने प्रकार के पाठ जानता 
है ? पण्डित ने कहा कि एक प्रकार का | महन्त जी ने कहा कि तू कुछ 
भी नहीं जानता | देख, में तीन प्रकार का पाठ जानता हॅ | एक - स्री 
गनेसाजनम। दूसरा - स्री गनेशापनम। तीसरा - स्री गनेसायनम | 

(पण्डित) महन्त जी ! तुम्हारे पाठ में पाँच दोष हैं। प्रथम श का 
सं।णकान।शा का सा। य का ज, प बोलना और विसर्जनीय का न 

बोलना पाँच अशुद्धि हैं । 

` ` महन्तजी बोले: चलबे गुरु के बड़े घर में सब शुद्ध हैं। पण्डित 
जी चुपकर चले आये, क्योंकि "सर्वस्यौषधमस्ति शास्त्रकथितं मूर्खस्य 

नास्त्यौषधम्‌” सबका औषध शास्त्र में कहा है परन्तु शठ मनुष्यों का औषध 
नहीं कहा। ऐसे हठी मनुष्यों से अलग रहे जो वे सुधरा चाहें तो विद्वान्‌ 
उपदेश करके उनको अवश्य सुधारें। | 
प्र०) जो माता, पिता, आचार्य और अतिथि अघर्म करें और कराने का 
उपदेश करें, तो मानना चाहिए वा नहीं ? | 
उ०) कदापि नहीं। कुमाता, कुपिता सन्तानों को बुरे उपदेश करते हैं कि 
बेटा ! तेरा विवाह शीघ्र कर देंगे, किसी की चीज पावे तो उठा लाना। 
कोई एक गाली दे तो तू उसको पचास गाली दे | लड़ाई, झगड़ा, खेल, 
चोरी, जारी, मिथ्याभाषण, भाँग, मद्य, गाँजा चरस, अफीम, खाना, पीना 
आदि करनें में कोई दोष नहीं क्योंकि अपनी कुलपरंपरा है | सुनो प्रमाण 
- “कुलधर्मः सनातनः” जो कुल में धर्म पहिले से चला आता है, उसके 
करने में कुछ भी दोष नहीं। (सुसन्तान आह) जो तुमने शीघ्र विवाह 
करना, किसी की चीज आदि उठा लाना आदि कर्म कहे, वे दुष्ट मनुष्यों 
के काम हैं, श्रेष्ठों के नहीं । किन्तु श्रेष्ठ तो ब्रह्मचर्य से पूर्ण विद्या पढ़कर 
स्वयंवर अर्थात पूर्ण युवावस्था में दोनों की प्रसन्नतापूर्वक विवाह करना, 
किसी की करोड़ों की चीज जंगल में पड़ी देखकर कभी ग्रहण करने को 
मन में इच्छा न करना आदि कर्म्म किया करते हैं अन्य को नहीं। परन्तु 
तुम कैसे ही हो, हमको तन, मन, धन से तुम्हारी सेवा करना परमधर्म्म 
है, क्योंकि जैसी तुमने बाल्यावस्था में हमारी सेवा की है वैसी ही तुम्हारी 
सेवा हम क्यों न करें ? (कुसन्तान आह) श्रेष्ठ माता, पिता, आचार्य 
अतिथियों से अभागिये सन्तान कहते हैं कि हमको खूब खिलाओ, 
पिलाओ, खेलने दो, हमारे लिए कमाया करो, जब तुम मर जाओगे, तब 
हम को ही सब काम करना पडेगा | शीघ्र विवाह कर दो। नहीं तो हम 
इधर उधर लीला करेंगे। बाग में जाके नाच-तमाशा करेंगे व वैरागी हो 
जायेंगे। पढ़ने में बड़ा कष्ट होता है, हमको पढ़के क्या करना है | 
क्योंकि हमारी सेवा करने वाले तुम तो बने ही हो। हमको सैर सपड़ा . 
सवारी, शिकारी, नाच, खाने, पीने, ओढने, पहनने के लिए खूब दिया 
करो नहीं तो हम जब जवान होंगे तब तुमको समझ लेंगे | "दण्डादण्डि 

नखानखि, केशाकेशि, मुष्टामुष्टि, युद्धमेव भविष्यत्यन्यत्किम्‌*। ऐसे-एसे 
सन्तान दुष्ट कहाते हैं। उत्तम माता आदि उनसे कहते हैं कि सुनो 
लड़को ! अभी तुम्हारी पढ़ने, गुणने, सत्संग करने, अच्छी-अच्छी बात 
अभी सीखने, वीर्य निग्रह और आचार्य आदि की सेवा करने, विद्वान्‌ होने, 
शरीर और आत्मा को पूर्ण युवावस्था आदि उत्तम कर्म करने की अवस्था 
'है। जो चूकोगे तो फिर पछतावोगे। पुनः ऐसा समय तुमको मिलना अति 
कठिन है, क्योंकि जब तक हम घर का और तुम्हारे खाने पीने आदि का 
प्रबन्ध करने वाले हैं, तब तक तुम सुशिक्षाग्रहणपूर्वक सर्वोत्कृष्ट विद्यारूपी 
धन को संचित करो | यही अक्षय धन है जिसको चोर आदि न ले सकते, 
न भार होतां और जितना दान करो उतना ही अधिक-अधिक बढ़ता 
जाता है। उसके होने से जहाँ रहोगे वहाँ सुखी और प्रतिष्ठा पाओगे | धर्म, 
अर्थ, काम और मोक्ष के सम्बंधी कर्मो को जानकर सिद्ध कर सकोगे। 
हम जब तुमको विद्यारूप श्रेष्ठगुणों से अलंकृत देखेगें , तभी हमको परम 
सन्तोष होगा और जो तुम कोई दुष्ट काम करोगे, तो हम अपना भी 
अभाग्य समझेंगे। क्योंकि हमारे कौन से पापों के फल से हमको दुष्ट 
सन्तान मिले | क्या तुम नहीं देखते कि जिन मनुष्यों को राज्य-धन प्राप्त 
भी है परन्तु विद्या और उत्तम शिक्षा के विना नष्ट-श्रष्ट हो जाते और 
श्रेष्ठ विद्या सुशिक्षा से युक्‍त दरिद्र भी राज्य और ऐश्वर्य को प्राप्त होते है | 
तुमको चाहिए कि - 

यान्यस्माक& सुचरितानि तानि त्वयोपास्यानि नो इतराणि ।।१।। 
तैत्तिरीय आरण्यके प्रपाठके ७ ।अनुवाके ११।। 
जो-जो हमारे उत्तम चरित्र हैं सो-सो करो और कभी हम भी बुरे 


Rd उनको कभी मत करो | इत्यादि उत्तम उपदेश और कर्म करने 


करानेहारे माता पिता, आचार्य आदि श्रेष्ठ कहाते हे || 

प्र०) राजा प्रजा और इष्ट मित्र आदि के साथ कैसा-कैसा व्यवहार करें ? 
ॐ०) राजपुरुष प्रजा के लिए सुमाता और सुपिता के समान और 
' प्रजापुरुष राजसम्बन्ध में सुसन्तान के सदृश वर्त्तकर परस्पर आनन्द 
| | ` बढ़ावें | मित्र मित्र के साथ सत्य व्यवहारों के लिए आत्मा के समान प्रीति 

से वर्तते, परन्तु अधर्म्म के लिए नहीं | पडौसी के साथ ऐसा वर्ताव करें कि 
जैसा अपने शरीर के लिए करते हैं। वैसे ही मित्रादि के लिए भी कर्म 
“किया करें | स्वामी सेवक के साथ ऐसा बर्त्ते कि जैसा अपने हस्तपादादि 
अंगों की रक्षा के लिए वर्तते हैं। सेवक स्वामियों के लिए ऐसे वर्ते कि 
जैसे अन्न, जल, वस्त्र और घर आदि शरीर की रक्षा के लिए होते हें । | 
प्र०) ब्रह्मचर्य के क्या-क्या नियम हैं ? 

उ०) कम से कम २५ वर्ष पर्यन्त पुरुष और सोलह वर्ष पर्यन्त कन्या को 
ब्रह्मचर्य सेवन अवश्य करना चाहिए और अड़तालीसवें वर्ष से अधिक 
पुरुष और चौबीसवे वर्ष से अधिक कन्या ब्रह्मचर्य का सेवन न करे | 
किन्तु इसके उपरान्त गृहाश्रम का समय है। 

प्र०) प्रमादी ब्रूते - पागल मनुष्य कहता है कि सुनो जी ! कन्याओं का 
पढ़ना शास्त्रोक्त नहीं | क्योंकि जब वे पढ़ जावेंगी तो मूर्ख पति का 
अपमान कैर इधर उधर पत्र भेजकर अन्य पुरुषों से प्रीति जमा के 
व्याभिचार किया करेंगी | 
उ०) सज्जनः समाधत्ते- श्रेष्ठ मनुष्य उसको उत्तर देता है। सुनो जी ! 
तुम्हारे कहने से यह आया कि किसी पुरुष को भी न पढ़ना चाहिए 
क्योंकि वह भी पढ़कर मूर्ख स्त्री का अपमान और डाकगाड़ो चलाकर इधर-उधर 
अन्य स्त्रियों के साथ सैल-सपाटा किया करेगा | 

_ प्र०)प्रमादी- हॉ | पुरुष भी न पढ़े तो अच्छी बात है, क्योंकि पढ़े हुए 
मनुष्य चतुराई से दूसरों को धोखा देकर अपमान करकं अपना मतलब 
सिद्ध कर लेते है।। 

उ०) सज्जन-सुनो जी ! वह विद्या पढ़ने का दोष नहीं किन्तु आप जैसे 
मनुष्यों के संग का दोष है और जो पढ़ना-पढ़ाना धर्म और ईश्‍वर की 
विद्या से विरुद्ध है सो तो प्रायः बुरे काम का कारण देखने में आता और 
जो पढ़ना-पढ़ाना उक्त विद्या से सहित है वह तो सबके सुख और 
उपकार ही के लिये होता हे || | | 
` प्र०) कन्याओं के पढ़ने में वैदिक प्रमाण कहाँ है ? 

उ०) सुनो प्रमाण - 
ब्रह्मचर्येण कन्या युवान विन्दते पतिम्‌ ।। 
अथर्ववेद कां० ११ | अ० ३ । सू० ५ | मं० १८।। 

अर्थ-जेसे लड़के लोग ब्रह्मचर्य करते हैं, वैसे कन्या लोग ब्रह्मचर्य 
` करके वर्णोच्चारण से लेकर वेदपर्य्यन्त शास्त्रों को पढ़कर प्रसन्न करके 
स्वेच्छा से पूर्ण युवावस्थावाले विद्वान्‌ पति को वेदोक्त रीति से ग्रहण 
aa 5 

क्या अधर्मी से भिन्न कोई ऐसा भी मनुष्य होगा कि किसी पुरुष 
वा स्त्री को विद्या के पढ़ने से रोककर मूर्ख रक्‍खा चाहे ? और वेदोक्त 
प्रमाण का अपमान करके अपना कल्याण किया चाहे ? 
प्र) विद्या को किस-किस क्रम से प्राप्त हो सकता है ? 
उ०) वर्णोच्चारण, व्यवहार की शुद्धि, पुरुषार्थ, धार्मिक विद्वानों का संग, 
विषयकथाप्रसंग का त्याग, सुविचार से व्याकरण आदि शब्द अर्थ और 
सम्बन्धों को यथावत्‌ जानकर, उत्तम क्रिया करके सर्वथा साक्षात्‌ करता 
जाये। जिस-जिस विद्या के लिए जो-जो साधनरूप सत्यग्रन्थ हैं, 
उन-उन को पढ़कर वेदादि पढ़ने क योग्य ग्रन्थों के अर्था को जानना 
' आदि कर्म शीघ्र विद्वान्‌ होने के साधन हैं।। 
` प्र) विना पढ़े हुए मनुष्यों की क्या गति होगी? | 
उ०) दो, एक अच्छी और दूसरी बुरी। अच्छी उसको कहते हैं कि जो 
मनुष्य विद्या पढ़ने का सामर्थ्यं तो नहीं रक्खे और वह धर्माचरण किया 
चाहे तो विद्वानों के संग और अपने आत्मा की पवित्रता और अविरुद्धता 
से धर्मात्मा अवश्य हो सकता है। क्योंकि सब मनुष्यों का विद्वान्‌ होना 
तो सम्भव ही नहीं, परन्तु धार्मिक होने का सम्भव सब के लिये है कि 
जैसे अपने लिए सुख की प्राप्ति और दुःख के त्याग, मान्य होने, अपमान 
के न होने आदि की अभिलाषा करते हैं तो दूसरों के लिए क्यों न करनी 
चाहिए ? जब किसी को कोई चोरी वा किसी पर झूठा जाल लगाता है 
तो क्या उसको अच्छा लगता है तो क्या जिस-जिस कर्म के करने में .' 
` अपने आत्मा को शङ्का, लज्जा और भय नहीं होता. वह-वह धर्म किसी 

को विदित नहीं होता ? क्या जो कोई आत्मविरोध अर्थात्‌ आत्मा में कुछ 
और वाणी में कुछ भिन्न और क्रिया में विलक्षणता करता है, वह अधर्मी 
और जिसके जैसा आत्मा में वैसा वाणी और जैसा वाणी में वैसा ही 
क्रिया में आचरण है वह धर्मात्मा नहीं हैं ? प्रमाण- 
असुर्य्या नाम ते लोका अन्धेन तमसावृता:। 

तास्ते प्रेत्यापिगच्छन्ति ये के चात्महनो जना: ।।१।। 
यजुर्वेद अ० ४० ।मं० ३।। 

(ये) जो (आत्महनः) आत्महत्यारे अर्थात आत्मस्थ ज्ञान से 
विरुद्ध कहने, मानने और करनेहारे हे | (ति) वे ही (लोकाः) लोग (असुर्या नाम) 
असुर अर्थात्‌ दैत्य, राक्षस नामवाले मनुष्य हे और वे ही (अन्धेनतमसावृता:) बड़े 
अधर्मरूप अन्धकार से युक्त होके जीते हुए और मरण को प्राप्त होकर 
(तान्‌) दुःखदायक देहादि पदार्थो को (अपिगच्छन्ति) सर्वथा प्राप्त होते हैं 
और आत्मरक्षक अर्थात्‌ आत्मा के अनुकूल ही कहते, मानते और 
आचरण करते हैं, वे मनुष्य विद्यारूप शुद्ध प्रकाश से युक्त होकर देव 
` अर्थात विद्वान्‌ नाम से प्रख्यात हैं। वे ही सर्वदा सुख को प्राप्त होकर 
मरने के पीछे भी आनन्दयुक्त देहादि पदार्थो को प्राप्त होते है।। 
प्र०) विद्या और अविद्या किसको कहते हैं ? 
उ०) जिससे पदार्थ यथावत्‌ जानकर न्याययुक्त कर्म किये जायें वह 
विद्या और जिससे किसी पदार्थ का यथावत्‌ ज्ञान न होकर अन्यायरूप 
कर्म किये जायें वह अविद्या कहाती है | 
प्र) न्याय और अन्याय किसको कहते हैं ? | 
उ०) जो पक्षपात रहित सत्याचरण करना है, वह न्याय और जो पक्षपात 
से मिथ्याचरण करना है, वह अन्याय कहाता है। : 
प्र०) धर्म और अधर्म किसको कहते हैं ? 
उ०) जो न्यायाचरण सबके हित का करना आदि कर्म हैं उनको धर्म 
और जो अन्यायाचरण सब के अहित का काम करते हैं उनको अधर्म 
जानो | | | 

`. महामूर्ख का लक्षण 

एक प्रियदास का चेला भगवानदास अपने गुरु से बारह वर्ष 
पर्यन्त पढ़ा एक दिन उसने पूछा कि महाराज ! मुझ को संस्कृत बोलना | 
नहीं आया। गुरु बोले - सुन बे ! पढ़ने पढ़ाने से विद्या नहीं आती। 
किन्तु गुरु की कृपा से आ जाती है। जब गुरु सेवा से प्रसन्न होता है 
तब जैसे कुञ्जियों से ताला खोल कर मकान के सब पदार्थ झट से 
` देखने में आते हैं, वे ऐसी युक्ति बतला देते हैं कि हृदय के कपाट खुल 
जाकर सब पदार्थ विद्या तत्क्षण आ जाती है। सुन ! संस्कृत बोलने की 
तो सहज युक्ति है। (भगवानदास) महाराज जी ! वह क्या है ? (गुरु) 
संसार में जितने भी शब्द संस्कृत वा देशभाषा में हों, उन पर एक-एक 
बिन्दु धरने से सब शुद्ध संस्कृत हो जाते हैं। अच्छा तो महाराज जी 
लोटा, जल, रोटी, दाल, शाके आदि शब्दों पर बिन्दु लगा के कैसे 
संस्कृत हो जाते हैं । देखो लोंटां, जंलं, रोंटीं, दांलं, शांक | चेला बोला 
वाह-वाह गुरु के बिना क्षण मात्र में पूरी विद्या कौन बतला सकता हे? : 
भगवानदास ने अपने आसन पर जाकर विचार के यह श्लोक बनाया - 

बांपं आंजां नंमस्कृत्यं परं पांजं तथैवं चं । 

मयां भगवान दासेन गीता टीका करोंम्यहम्‌। . 

जब उसने प्रातःकाल उठकर हर्षित होके गुरु के पास जाकर 
श्लोक सुनाया, तब तो प्रियदास जी भी बहुत प्रसन्न हुए कि जो चेले हों 
तो तेरे समान गुरु के वचन पर विश्वासी और गुरु हो तो मेरे सदृश हो | 
ऐसे मनुष्यों का क्या औषध है ? बिना अलग रहने के ।। 
प्र०) विद्या पढ़ते समय वा पढ़ के किसी दूसरे को पढ़ावे वा नहीं ? 
उ०) बराबर पढ़ाता जाये, क्योंकि पढ़ने से पढ़ाने में विद्या की वृद्धि अधिक 
होती है। पढ़के आप अकेला विद्वान्‌ रहता है और पढ़ाने से दूसरा भी हो 
जाता है। उत्तरोत्तर काल में विद्या की वृद्धि होती ही है। जो विद्या को 
प्राप्त होता है वह मनुष्य परोपकारी धार्मिक अवश्य होता है | क्योंकि जैसे 
अन्धा कुए में गिर पड़ता है वैसे ही देखने हारा कभी नहीं गिरता और 
अविद्या की हानि होने आदि प्रयोजन पढ़ाने से ही सिद्ध होते है || 

प्र०) क्षुद्रबुद्धिरुवाच - सभी विद्वान्‌ हो जावेंगे तो हमको कौन पूछेंगे ? 
और आप ही आप सब पुस्तकों को बाँचकर अर्थ समझलेंगे, पूजा पाठ में 

न बुलावेगे। विशेष विघ्न धनाढ्य और राजाओं के पढ़ाने में है क्योंकि 
उनसे हम लोगों की बड़ी जीविका होती है। जब किसी शूद्र ने उनके 
पास पढ़ने की इच्छा से जाके कहा कि मुझको आप कुछ पढ़ाइये तो 
(अल्पबुद्धि) तू कौन है ? क्या काम करता है ? और तेरे घर में क्या 
व्यवहार होता है ? 
उ०) में तो महाराज आपका दास शूद्र हूँ। कुछ जिमीदारी खेतीबाड़ी भी 
होती है और घर में कुछ लेन देन का भी व्यवहार है | (नष्टमति) छी | 
छी ! छी ! तुझको सुनने और हमको सुनाने का भी अधिकार नहीं है। 
जो तू अपना धर्म छोड़कर हमारा धर्म करेगा तो क्या नरक में न पड़ेगा ? 
` हों, तुझको.वेदों से भिन्न ग्रन्थों की कथा सुनने का तो अधिकार है | जब 
तेरी सुनने की इच्छा हो तो हमको बुला लेना; सुना देगें परन्तु आप से 
आप मत बाच लेना, नहीं तो अधर्मी हो जावेगा | जो कुछ भी भेंट पूजा 
लाया हो तो धरके चला जा और सुन-हमारे वचन मान ले, नहीं तो 
मुक्ति कभी नहीं होगी। खूब कमा और हमारी सेवा किया कर। इसी में 
तेरा कल्याण और तुझ पर ईश्वर प्रसन्न होगा | (दास) महाराज मुझको 
तो पढ़ने की बहुत इच्छा है, क्या विद्या का पढ़ना बुरी चीज है कि दोष 
लग जाय ? (वकवृत्ति) बस-बस तुझको किसी ने बहका दिया है, जो 
हमारे सामने उत्तर प्रत्युत्तर करता है। हाय ! क्या करें कलियुग आ 
गया | विद्या को पढ़कर हमारा उपदेश नहीं मानते, बिगड़ गये | (दास) 
क्या महाराज हमारे ही ऊपर कलियुग ने चढ़ाई कर दी कि जो हम ही 
को पढ़ने और मुक्ति से रोकता है | (स्वार्थी) हॉ-हॉ जो सत्ययुग होता 
तो तू हमारे सामने, ऐसा बर बर कर सकता ? (दास) अच्छा तो 
महाराज जी ! आप नहीं पढ़ाते तो हम को जो पढ़ावेगा उसके चेले हो 
जावेंगे। (अनधकारी) सुन-सुन कलियुग में और क्या होना है ? (दास) 
आपको हम सेवा करें, बदले में आप हमको क्या देंगे ? (मार्जारलिङ्गी) 

आशीर्वाद | (दास) उस आशीर्वाद से क्‍या होगा ? (धूर्त) तुम्हारा 
ऱ्याण | (दास) जब आप हमारा कल्याण चाहते हैं तो क्‍या विद्या के | 
पढ़ने से अकल्याण होता है ? (पोप उवाच) अब क्या तू हम से शास्त्रार्थ 
करता है ? 
प्र» पोप का क्या अर्थ हे ? 
उ०) यह शब्द अन्य देश की भाषा का है | वहाँ तो इसका अर्थ पिता और 
बड़े का है परन्तु यहाँ जो केवल धूर्तता करके अपना मतलब सिद्ध 
करनेहारा हो उसी का नाम है | 
प्र०) जो विद्या पढ़ा हो और उसमें धार्मिकता न हो तो उसका विद्या 
का फल होगा वा नहीं ? 
उ०) कभी नहीं, क्योंकि विद्या का यही फल है कि जो मनुष्य को धार्मिक 
होना अवश्य है। जिसने विद्या के प्रकाश से अच्छा जानकर न किया 
और बुरा जानकर न छोड़ा तो क्‍या वह चोर के समान नहीं है ? क्योंकि 
जैसे चोर भी चोरी को बुरी जानता हुआ करता है और साहूकारी को 
अच्छी जानके भी नहीं करता वैसे ही जो पढ़के भी अधर्म नहीं छोड़ता 
और धर्म को नहीं करनेहारा मनुष्य हे | 
प्र) जब कोई मनुष्य मन से बुरा जानता परन्तु किसी विशेष भय 
आदि निमित्तों से भी नहीं छोड़ सकता और अच्छे काम को नहीं कर 
सकता तब भी क्‍या उसको दोष वा गुण होता है अथवा नहीं ? 
उ०) दोष ही होता है क्योंकि जो उसने अधर्म्म कर लिया उसका फल 
अवश्य होगा और जानकर भी धर्म को न किया उसको सुखरूप फल 
कुछ भी नही होगा | और जेसे कोई मनुष्य कुए में गिरना बुरा जानके भी. 
गिरे, क्या उसको दुःख न होगा और अच्छे मार्ग में चलना जानकर भी 
न चले, उसको सुख कभी न होगा | इसीलिए - 

यथा मतिस्तथोक्तिर्यथोक्तिस्तथा मतिः। 

सत्पुरुषस्य लक्षणमतो विपरीतमसत्पुरुषस्येति।1१॥।। 

वही सत्पुरुष का लक्षण हे कि जैसे आत्मा का ज्ञान वैसा वचन 

और जैसा वचन वैसा ही कर्म करना। और जिसका आत्मा से मन, 
उससे वचन और वचन से विरुद्ध कर्म करना है, वही असत्पुरुष का 
लक्षण है।।१।। इसलिए मनुष्यों को उचित है कि सब प्रकार का पुरुषार्थ 
करके अवश्य धार्मिक हों।। 
प्रठ) पुरुषार्थ किसको कहते और उसके कितने भेद हैं ? 
उ०) उद्योग का नाम पुरुषार्थ और उसके चार भेद हैं| एक-अप्राप्त की 
इच्छा । दूसरा-प्राप्त की यथावत्‌ रक्षा। तीसरा-रक्षित की वृद्धि और 
चौथा- बढ़ाये हुए पदार्थो का धर्म में खर्च करना, पुरुषार्थ के भेद हे | 
जो-जो न्याय धर्म से युक्त क्रिया से अप्राप्त पदार्था की अभिलाषा करके . 
उद्योग करना | उसी प्रकार से उसकी सब ओर से रक्षा करनी कि वह 
पदार्थ किसी प्रकार नष्ट-श्रष्ट न हो जाये | उसको धर्मयुक्त व्यवहार से 
बढ़ाते जानाःऔर बढ़े हुए पदार्थ को उत्तम व्यवहारों में खर्च करना; ये 
चार भेद हैं। | 
प्रठ) किस-किस प्रकार से किस-किस व्यवहार मे तन, मन, धन लगाना 
चाहिए ? 
उ०) निम्नलिखित चारों में विद्या की वृद्धि; परोपकार, अनाथों का पालन 
और अपने सम्बन्धियों की रक्षा | विद्या के लिए शरीर का आरोग्य और 
उससे यथायोग्य क्रिया करनी, मन से अत्यन्त विचार करना कराना 
चाहिए | परोपकार के लिए - शरीर और मन से अत्यन्त उद्योग और धन 
से नाना प्रकार के व्यवहार और कारखाने खड़े करने कि जिनमें अंनेक 
मनुष्य कर्म करके अपना-अपना जीवन सुख से व्यतीत किया करें। . 
अनाथ उनको कहते हैं कि जिसका सामर्थ्य अपने पालन करने का भी 
न हो जैसा बालक, वद्ध, रोगी, अंग भंग आदि हैं| उनको भी तन, मन, 
_ धन लगाकर सुखी रख के जिस-जिससे जो-जो काम बन सके 
` उस-उस से वह कार्य सिद्ध करना चाहिए कि जिससे कोई आलसी 
होके नष्टबुद्धि न हों और अपने सन्तान आदि मनुष्यों के खान पान 
अथवा विद्या की प्राप्ति के लिये जितना तन, मन, धन लगाया जाये 
उतना थोड़ा है। परन्तु किसी को निकम्मा कभी न रहना और रखना 

चाहिये | | 
प्रर) विवाह करके स्त्री पुरुष आपस में कैसे वर्ते ? | 
उ०) कभी कोई किसी का अप्रियाचारण अर्थात्‌ जिस-जिस व्यवहार से 
एक दूसरे को कष्ट होवे सो काम कभी न करें जैसे कि व्यभिचार आदि | 
एक दूसरे को देख कर प्रसन्न हों, एक दूसरे की सेवा करें। पुरुष 
भोजन, वस्त्र, आभूषण और प्रियवचन आदि व्यवहारों से स्त्री को सदा . 
प्रसन्न रखें और घर के सब कृत्य उसके आधीन करें। स्त्री भी अपने 
पति से प्रसन्नवदन, खानपान, प्रेमभाव आदि से उसको सदा हर्षित रक्खे 
कि जिससे उत्तम सन्तान हो और सदा दोनों में आनन्द बढ़ता जाय | 
प्र» ऐसा न करे तो क्या बिगाड़ है ? 
उ०) सव॑स्वनाश, क्योंकि परस्पर प्रीति के बिना न गृहाश्रम का किञ्चित्‌ 
सुख, न उत्तम सन्तान और न प्रतिष्ठा वा लक्ष्मी आदि श्रेष्ठ पदार्थो की 
प्राप्ति कभी होती है। सुनो ! मनु जी क्या कहते हैं- 

सन्तुष्टो भार्य्यया भर्ता भर्त्रा भार्या तथैव च। 

यस्मिन्नेव कुले नित्यं कल्याण तत्र वै ध्रुवम्‌।। मनु० अ० ३।६०) 

जिस कुल में स्त्री से पुरुष और पुरुष से स्त्री आनन्दित रहती है, 
उसी में निश्‍चित कल्याण स्थित रहता है | परन्तु यह बात कब होगी जब 
ब्रह्मचर्यं से विद्या, शिक्षा ग्रहण करके युवावस्था में परस्पर परीक्षा करके 
'प्रसन्नतापूर्वक स्वयंवर ही विवाह करें| क्योंकि जितनी सुख की हानि, 
विद्या और उत्तम प्रजा की हानि बाल्यावस्था में विवाह से होती है उतना 
ही सुखलाभ ब्रह्मचर्य से शरीर और आत्मा की पूर्ण युवावस्था में परस्पर 
' प्रीति से विवाह करने से होता है। जो मनुष्य परस्पर प्रीति से स्वयवर 
विवाह करके सन्तानों को उत्पन्न करते हैं उनके सन्तान भी ऐसे योग्य 
होते हैं कि लाखों में एक ही होते हैं कि जिनमें बुद्धि, बल, पराक्रम,धर्म 
और सुशीलतादि शुभगुण पूर्ण होके महाभाग्यशाली कहाकर अपने कुल 
को अति प्रशंसित कर देते हैं।। | 
प्रर) मनुष्यपन किसको कहते है ? 
उ०) इस मनुष्य जाति में ऐसा गुण हे वेसा किसी दूसरी जाति में नहीं 

पाया जाता | | | 
प्र» वह कौनसा हे ? 
उ०) जितने मनुष्य से भिन्न जातिस्थ प्राणी हें उनमें दो प्रकार का 
स्वभाव है-बलवान्‌ से डरना, निर्बल को डराना और पीडा कर अर्थात 
दूसरे का प्राण तक निकाल के अपना मतलब साध लेना देखने में आता 
है। जो मनुष्य ऐसा ही स्वभाव रखता है उसको भी इन्ही जातियों में 
गिनना उचित है। परन्तु जो निर्बलों पर दया, उनका उपकार और 
निर्बलों को पीड़ा देने वाले अधर्मी बलवानों से किञ्चिन्मात्र भी भय शंका 
न करके, इनको परपीड़ा से हटा के निर्बलों की रक्षा तन, मन और धन 
से सदा करना है, वही मनुष्य जाति का निज गुण है | क्योंकि जो बुरे 
कामों के करने'में भय और सत्य कामों के करने में किञ्चित भी भय, 
शका, नही करते वे ही मनुष्य धन्यवाद के पात्र कहाते हैं।। | 
प्र०) क्यो जी ! सर्वथा सत्य से तो कोई व्यवहार सिद्ध नहीं हो सकता 
देखो ! व्यापार में सत्यबात कह दें, किसी पदार्थ का विक्रय न हो | हार 
जीत के व्यवहारों में मिथ्या साक्षी न खड़े करें तो हार हो जाये | इत्यादि 
हेतुओं से सब ठिकानों में सत्यभाषणादि कैसे कर सकते हैं ? 
उ०) यह बात महामूख॑ता की हे। जेसी किसी ग्राम में लालबुझक्कड़ 
रहता था कि जिसको पॉच सौ ग्राम वाले महापण्डित और गुरु मानते 
थे | एक रात में किसी राजा का हाथी उसी ग्राम के समीप होकर कहीं 
स्थानान्तर को चला गया था | उसके पग के चिहून जहाँ तहाँ मार्ग में 
बन रहे थे। उनको देख खेती करनेहारे ग्रामीण लोगों ने परस्पर पूछा कि 
भाई ! यह किसका खोज है ? सबने कहा कि हम नहीं जानते | फिर सब 
की सम्मति से लालबुझक्कड़ को बुलाके पूछा कि तुम्हारे बिना कोई भी 
मनुष्य इसका समाधान नहीं कर सकता | कहो यह किसके पग का 
चिह्न है ? जब वह रोया और रोकर हँसा, तब सबने पूछा कि तुम क्यों 
रोये और हँसे ? तब वह बोला कि जब मैं मर जाऊँगा, तब ऐसी बातों 
का उत्तर बिना मेरे कोन दे सकेगा और हँसा इसलिए कि इसका उत्तर | 
तो सहज है। सुनो- 

लालबुझक्कड़ बूझिया और न बूझा कोय। 

पग में चक्की बाँध के हिरना कूदा होय।। 

जो जंगल में हिरन होता है वह किसी जंगली मनुष्य की चक्की 
के पाटों को अपने पगों में बाँध के कूदता चला गया है| तब सुनकर सब 
लोगों ने वाह-वाह बोलकर उसको धन्यवाद दिया कि तुम्हारे सदृश 
पृथिवी में कोई भी पण्डित नहीं है कि ऐसी-ऐसी बातों का उत्तर दे 
सके | जब लालबुझक्कड़ ग्राम की और आता ही था कि इतने में एक 
ग्रामीण की स्त्री ने जंगल से बेर लाके, जो अपना लड़का छप्पर के खम्भे 
को पकड़ के खड़ा था उसको कहा कि बेटा ! बेर ले। तब उसने हाथों 
की अञ्जली बाँध के बेरों को ले लिया। परन्तु जब छप्पर की थूनी हाथों 
के बीच में रहने से उसका मुख बेर तक न पहुँचा। तब लड़का रोने 
लगा | उसको रोते देख कर उसकी माँ और बाप भी रोने लगे कि हाय 
' मेरे लड़के को खम्भे ने पकड लिया रे ३! तब उसको सुन अड़ौसी 
पड़ौसी भी रोने लगे कि हाय रे दय्या ! इसके लड़के को खम्भे ने कैसे 
पकड़ लिया है कि छोड़ता ही नहीं | तब किसी ने कहा कि लालबुझक्कड़ 
को बुलाओ। उसके बिना कोई भी लड़के को नहीं छुड़ा सकेगा। तब 
एक मनुष्य उसको शीघ्र बुला लाया | फिर उसको पूछा कि यह लड़का. 
कैसे छूट सकता है ? तब वह बोला कि सुनो लोगो! दो प्रकार से यह 
लड़का छूट सकता है। एक तो यह है कि कुल्हाडा लाके लड़के का एक 
हाथ काट डालो, अभी छट जाय और दूसरा उपाय यह है कि प्रथम 
छप्पर को उठा कर नीचे धरो फिर लड़के को थूनी के ऊपर से उतार 
ले आओ | लड़के का बाप बोला कि हम दरिद्र मनुष्य हैं, हमारा छप्पर 
टूट जायगा तो फिर छाना कठिन है तब लालबुझककड बोला कि लाओ 
कुल्हाड़ा। फिर क्या देख रहे हो। कुल्हाड़ा लाके जब तक हाथ काटने 
को तैयार हुए तब तक दूसरे ग्राम से एक कुछ बुद्धिमती स्त्री भी हल्ला 
सुनकर वहाँ पहुँच कर देख के बोली कि इसका हाथ मत काटो। में इस 
लड़के को छुड़ा देती हँ | जब वह खम्भे के पास जाके लड़के की 

अञ्जली के नीचे अपनी अञ्जली करके बोली कि बेटा मेरे हाथ में बेर 
छोड़ दे। तब वह बेर छोड़के अलग हो गया फिर उसको बेर दे दिये; 
खाने लगा। तब तो बहुत क्रुद्ध होकर लालबुझक्कड़ बोला कि यह 
लड़का छः महीने के बीच मर जाएगा | क्योंकि जैसा मैंने कहा था वैसे 
ही करते तो*न मरता | तब तो माँ बाप घबरा के बोले अब क्या करना 
चाहिये। तब उस स्त्री ने समझाया कि यह बात झूठ हे और जो हाथ 
काटने से अभी यह मर जाता तो तुम क्या करते ? मरण से बचने का कोई 
औषध नहीं। तब उनका घबराहट छूट गया। 

बैसे जो मनुष्य महामूर्ख हैं, वे ऐसा समझते हैं कि सत्य से 
व्यवहार का नाश और झूठ से व्यवहार की सिद्धि होती है। परन्तु जब 
किसी को कोई एक व्यवहार में झूठ समझ ले तो उसकी प्रतिष्ठा और 
विश्वास सब नष्ट होकर उसके सब व्यवहार नष्ट होते जाते और जो 
सब व्यवहारों में झूठ को छोड़कर सत्य ही कहते हैं, उनको लाभ ही 
लाभ होते हैं, हानि कभी नहीं | क्योंकि सत्य व्यवहार करने का नाम धर्म 
और विपरीत का अधर्म है। क्या धर्म का सुख लाभरूपी और अधर्म का 
दु:खरूपी फल नहीं होता ? प्रमाण- | 

इदमहमनृतात्सत्यमुपैमि ।। यजु० | अ० १ | म० ५ || 
सत्यमेव जयति नाऽनृत सत्येन पन्था विततो देवयान: | 
येनाक्रमन्त्यृषयो ह्याप्तकामा यत्र तत्सत्यस्य परम निधानम्‌।। 
तै० आ० कां० प्र० अ० | 
नहि सत्यात्परो धर्म्मो नानृतात्पातक परम्‌ ।। ३ ।। इत्यादि | 
अर्थः- मनुष्य में मनुष्यपन यही हे कि सर्वथा झूठ व्यवहारों को 
छोड़कर सत्य व्यवहारों का सदा ग्रहण करें ।।१।। क्योंकि सर्वदा सत्य | 
ही का विजय और झूठ का पराजय होता है। इसलिए जिस सत्य से 
चलके धार्मिक ऋषि लोग जहाँ सत्य की निधि परमात्मा हे उसको प्राप्त 
होकर आनन्दित हुए थे और अब भी होते हैं, उसका सेवन मनुष्य लोग 
क्यों न करें |।२ || यह निश्चित है कि सत्य से परे कोई धर्म और न 
असत्य से परे कोई अधर्म है।।३।। इससे धन्य मनुष्य वे हैं जो सब | 

व्यवहारों को सत्य ही से करते और झूठ से युक्त कर्म किञ्चिन्मात्र भी 
नहीं करते हें | | 

दृष्टान्त - एक किसी अधर्मी मनुष्य ने किसी अधर्मी बजाज को 
दुकान पर जाकर कहा कि यह वस्त्र कितने आने गज देगा ? वह बोला 
कि सोलह आने | तुम भी कुछ कहो | बजाज और ग्राहक दोनों जानते 
ही थे कि यह दश आने गज का कपडा है परन्तु अधर्मी झूठ बोलने में 
कमी नहीं करते | (ग्राहक) छः आने गज दो और सच-सच लेने देने की 
बात करो। (बजाज) अच्छा तो तुमको दो आने छोड़ देते हैं चौदह आने 
दो | (ग्राहक) है तो टोटा परन्तु सात आने ले लो। (बजाज) अच्छा तो 
सच-सच कहूँ। (ग्राहक) हाँ। (बजाज) चलो एक आना टोटा ही सही 
तेरह आने दो तुमको लेना हो तो लो। (ग्राहक) मैं सत्य कहता हूँ कि 
इस का आठ आने से अधिक कोई भी तुमको न देगा। (बजाज) तुमको 
लेना हो तो लो, न लेना हो तो मत लो, परमेश्वर की सौगन्ध बारह आने 
गज तो मुझको पड़ा है तुमको भला मनुष्य जानकर मैं दे देता हूँ। (ग्राहक) 
धर्म की सौगन्ध मैं सच कहता हूँ कि तुझको देना हो तो दे, पीछे पछतावेगा | 
मैं तो दूसरी दुकान से ले लूँगा, क्या तुम्हारी एक ही दुकान है ? नव आने 
गज दे दो, नहीं तो मै जाता हूँ। (बजाज) तुमने कभी ऐसा खरीदा भी 
है ? नव आने गज लाओ मैं सौ रुपये का लेता हूँ। ग्राहक धीरे-धीरे 
चला कि मुझको यह बुलाता है वा नहीं। बजाज तिरछी नजर से देखता 
रहा कि देखें यह लौटता है वा नहीं। जब न लौटा तब बोला सुनो इधर 
आओ | (ग्राहक) क्या कहते हो नव आने पर दोगे ? (बजाज) ए लो धर्म 
से कहता हूँ कि ग्यारह आने की लोगे ? (ग्राहक) साढ़े नव आने लो कह 
कर कुछ आगे चला | बजाज ने समझा कि. हाथ से गया अजी इधर आओ 
आओ | (ग्राहक) क्यों तुम देर लगाते हो व्यर्थ काल जाता है | (बजाज) 
मेरे बेटे की सौगन्ध तुम इसको न लोगे तो पछताओगे, अब मै सत्य ही 
कहता हूँ कि साढे दस आने दे दो नहीं तो तुम्हारी राजी | (ग्राहक) मेरी 
सौगन्ध तुमने दो आने अधिक लिये हैं | अच्छा दश आने देता हूँ इतने 
का है तो नहीं। (बजाज) अच्छा सवा दश आने भी दोगे? (ग्राहक) 

नहीं-नहीं | (बजाज) अच्छा आओ बैठो के गज लोगे ? (ग्राहक) सवा 
गज | (बजाज) अजी कुछ अधिक लो | (ग्राहक) अच्छा, नमूना ले जाते 
हैं। अब तुम्हारी दुकान देख ली फिर आवेंगे तो बहुत लेंगे। बजाज ने 
नापने में कुछ सरकाया। (ग्राहक) अजी देखें तो तुमने कैसे नापा ? 
(बजाज) क्या विश्वास नहीं करते हो हम साहूकार हैं वा ठट्टा हैं। हम 
कभी झूठ कहते और करते हैं ? (ग्राहक) हॉ जी, तुम बड़े सच्चे हो | एक 
रुपया कह कर दश आने तक आये, छः आना घट गये, अनेक सौगन्धे 
खाई | (बजाज) वाह जी वाह ! तुम भी बड़े सच्चे हो, छ: आने कह कर 
दश आने तक देने को तैयार हो। अनेक सौगन्धे खा खा कर आये | 
सौदा झूठ के बिना कभी नहीं हो सकता | (ग्राहक) तू तो बड़ा झूठा हे | 
(बजाज) क्या तू नहीं है क्योंकि एक गज कपड़े के लिए कोई भी भला 
मनुष्य इतना झगड़ा करता है ? (ग्राहक) तू झूठा तेरा बाप, हमारी सात 
पीढ़ी में कोई झूठा भी हुआ है ? (बजाज) तू झूठा तेरी सात पीढ़ी भी 
झूठी | ग्राहक ने ले जूता एक मार दिया। बजाज ने गज चट मारा, 
अड़ोसी पड़ोसी दुकानदारों ने जेसे-तैसे छुड़ाया। (बजाज) चल-चल 
तेरे जैसे लाखों देखे हैं। (ग्राहक) चल बे तेरे जैसे जुबॉचोर, टटपूजिये 
दुकानदार मैने करोड़ों देखे हैं। (अडोसी पड़ोसी) अजी झूठ के बिना 
कभी सौदा भी होता है ? जाओ जी तुम अपनी दुकान पर बैठो और 
जाओ तुम अपने घर को । (बजाज) बड़ा दुष्ट मनुष्य हे | (ग्राहक) अबे 
मुख सम्हाल के बोल | (बजाज) तू क्या कर लेगा ? (ग्राहक) जो मैंने 
किया सो तैने देख लिया और कछ देखना होतो दिखला दूं ? (बजाज) क्या 
तू गज से न पीटा जायगा ? फिर दोनों लड़ने को दौड़े। जैसे -तेसे 
लोगों ने अलग-अलग कर दिये। ऐसे ही सर्वत्र झूठे लोगों की दुर्दशा 
होती है। 

धार्मिकों का दृष्टान्त- (ग्राहक) इस दुशाले का क्या मूल्य है ? 
(बजाज) पाँच सौ रुपये | (ग्राहक) अच्छा लीजिये | (बजाज) लो दुशाला | 
सच्चे दुकान वाले के पास कोई झुठा ग्राहक गया | इस दुशाले का क्या 

' लोगे ? (बजाज) अढ़ाईसौ रुपये | (ग्राहक) दोसौ लो | (सेठ) जाओ यहाँ. 
' तुम्हारे लिये सौदा नहीं है | (ग्राहक) अजी कुछ तो कम लो | (साहूकार) 
यहाँ झूठ का व्यवहार नहीं है, बहुत मत बोलो, लेना हो तो लो, नहीं तो 
चले जाओ | ग्राहक दूसरी बहुत दुकानों में माल देख मूल्य करके फिर 
' वही आके अढाई-सो देकर दुशाला ले गया | सच्चा ग्राहक झूठे दुकानदार 
के पास जा कर बोला कि इस पीताम्बर का क्या लोगे ? (बजाज) 
' पच्चीस रुपये | (ग्राहक) बारह रुपये का है देना हो तो दो, कह कर 
चलने लगा | (बजाज) अजी अठारह दो | (ग्राहक) नहीं। (बजाज) चौदह 
' दो (ग्राहक) नहीं | (बजाज) तेरह दो। (ग्राहक) नहीं | (बजाज) अच्छा 
साढे बारह ही दो। (ग्राहक) नहीं। (बजाज) अच्छा सवा बारह दो। 
(ग्राहक) नहीं | (बजाज) अच्छा बारह का ही ले जाओ (ग्राहक) लाओ, लो 
रुपये] | 
ऐसे धार्मिकों को सदा लाभ होता है और झूठों की दुर्दशा होकर 
दिवाले ही निकल जाते हैं | इसलिये सब मनुष्यों को अत्यन्त उचित है 
कि सर्वथा झूठ को छोड़कर सत्य ही से सब व्यवहार करें | जिससे धर्म्म,अर्थ, 
काम और मोक्ष को प्राप्त होकर सदा आनन्द में रहें ।। 

प्र०) मनुष्य का आत्मा सदा धर्म्म और अधर्म्मयुक्त किस-किस कर्म से 
| होता है? 

उ०) जब तक मनुष्य सर्वान्तर्य्यामी, सवंद्रष्टा, सर्वव्यापक,सर्वकर्मो के 
' साक्षी परमात्मा से नहीं डरते अर्थात्‌ कोई कर्म्म ऐसा नहीं है जिसको वह 
' न जानता हो | सत्यविद्या, सुशिक्षा, सत्पुरुषो का संग, उद्योग, जितेन्द्रियता, | 
ब्रह्मचर्य आदि शुभ गुणौ के होने और लाभ के अनुसार व्यय करने से धर्म्मात्मा 
. होता है और जो इससे विपरीत है वह धर्म्मात्मा कभी नहीं हो सकता | 
क्योंकि जो राजा आदि अल्पज्ञ मनुष्यों से डरता हे और परमेश्वर से भय 
नहीं करता वह क्योंकर धर्मात्मा हो सकता हे ? क्योंकि राजा आदि के 
` सामने बाहर की अधर्मयुक्त चेष्टा करने में तो भय होता है परन्तु आत्मा 
. और मन में बुरी चेष्टा करने में कुछ भी भय नहीं होता क्योंकि ये भीतर 

का कर्म नहीं जान सकते | इससे आत्मा और मन का नियम करने हारा 
राजा एक आत्मा और दूसरा परमेश्वर ही है मनुष्य नहीं और वे जहाँ 
एकान्त में राजादि मनुष्यों को नहीं देखते वहाँ तो बाहर से भी चोरी 
आदि दुष्ट कर्म करने में कुछ भी शंका नहीं करते | 

दृष्टात- जैसे एक धार्मिक विद्वान के पास पढ़ने के लिए दो 
नवीन विद्यार्थियों ने आके कहा कि आप हमको पढ़ाइये | (विद्वान) अच्छा 
हम तुमको पढ़ावेंगे परन्तु हम कहें सो एक काम तुम दोनों जने कर | 
' लाओ। इस एक-एक लड़के को एकान्त में ले जाके जहाँ कोई भी न 
देखता हो, वहॉ इसका कान पकड़ कर दो-चार बार शीघ्र उठा बैठा के 
धीरे से एक चपेटिका मार देना। दोनों को ले के चले। एक ने तो चारों 
ओर देखा कि यहाँ कोई नहीं देखता। उक्त काम करके झट चला 
आया। दूसरा पण्डित के वचन के अभिप्राय को विचारने लगा कि मुझको 
लड़का और मैं लड़ेके को भी देखता ही हुँ, फिर वह काम कैसे कर 
सकता हूँ? पण्डित के पास आया | तब जो प्रथम आया था उससे पण्डित 
ने पूछा कि जो हमने कहा था सो तू कर आया ? उसने कहा - हाँ, 
दूसरे को पूछा कि तू भी कर आया वा नहीं ? उसने कहा नहीं | क्योंकि 
आपने मुझको कहा था कि जहाँ कोई न देखता हो, वहाँ यह काम करना 
सो ऐसा स्थान मुझको कहीं भी नहीं मिल सकता | प्रथम तो मैं इस 
'लड़के को और लड़का मुझको देखता ही था। पण्डित ने कहा तू 
बुद्धिमान्‌ और धार्मिक है मुझसे पढ़ | दूसरे से कहा कि तू पढ़ने के योग्य 
नही है; यहाँ से चला जा । वैसे ही क्या कोई भी स्थान वा कर्म है 
जिसको आत्मा और परमात्मा न देखता हो । जो मनुष्य इस प्रकार 
. आत्मा और परमात्मा की साक्षी से अनुकूल कर्म करते हैं, वे ही धर्मात्मा 

कहाते. हैं । | 
प्र०) सब मनुष्यों को विद्वान्‌ वा धर्मात्मा होने का सम्भव हे वा नहीं ? . 
उ०) विद्वान्‌ होने का तो सम्भव नहीं परन्तु जो धर्मात्मा हुआ चाहे तो 
सभी हो सकते हैं । अविद्वान्‌ लोग दूसरों को धर्म में निश्चय नहीं करा 
सकते और विद्वान्‌ लोग धार्मिक होकर अनेक मनुष्यों को भी धार्मिक कर 

सकते हैं और कोई धूर्त मनुष्य अविद्वान्‌ को बहका के अधर्म में प्रवृत्त 
कर सकता है ,। परन्तु विद्वान्‌ को अधर्म में कभी नहीं चला सकता 
क्योंकि जैसे देखता हुआ मनुष्य कुए में कभी नहीं गिरता परन्तु अन्धे को 
तो गिरने का सम्भव है। वैसे विद्वान्‌ सत्यासत्य को जान के उस में 
निश्चित रह सकते और अविद्वान्‌ ठीक २ स्थिर नहीं रह सकते हें | 
दृष्टांत- जैसे एक कोई अविद्वान्‌ राजा था | उसके राज्य में किसी ग्राम 
में कोई मूर्ख भिक्षुक ब्राह्मण था। उसकी स्त्री ने कहा कि आजकल 
. भोजन भी नहीं मिलता, बहुत कष्ट है। तुम पहले दानाध्यक्ष के पास 
जाना। वह राजा के पास लेजा के कुछ जप अनुष्ठान लगवा देगा | 
उसने वैसा ही किया | जब उसने दानाध्यक्ष के पास जाके अपना हाल 
कहा कि-आप मेरी कुछ जीविका करा दीजिए। (दानाध्यक्ष) मुझ को 
क्या देगा ? (अर्थी) जो तुम कहो | (दानाध्यक्ष) “अर्द्धमर्द्ध स्वाहा'' | (अर्थी) 
महाराज मैं नही समझा तुमने क्या कहा ? (दानाध्यक्ष) जो तू आधा 
हमको दे और आधा तू ले तो तेरी जीविका लगादें। (स्वार्थी) जेसी 
तुम्हारी इच्छा हो वैसा करो | अच्छा चल राजा के पास | (स्वार्थी) चलो | 
खुशामदियों से सभा भरी थी, वहाँ दोनों पहुँचे। दानाध्यक्ष ने कहा कि 
यह गोब्राह्मण है। इसकी कुछ जीविका कर दीजिए। यह आपका जप, 
अनुष्ठान किया करेगा | (राजा) अच्छा जो आप कहें ? (दानाध्यक्ष) दश 
_ रुपये मासिक होने चाहिये | (राजा) बहुत अच्छा | (दानाध्यक्ष) छ: महीने 
का प्रथम मिलना चाहिये | (राजा) अच्छा कोषाध्यक्ष ! इसको छः महीने का 
जोड़ कर दे दो | (कोषाध्यक्ष जो आज्ञा ! जब स्वाथी. रुपये लेने को गया, 
' तब कोषाध्यक्ष बोले मुझ को क्या देगा ? (स्वार्थी आप भी एक-दो ले 
लीजिए | (कोषाध्यक्ष) छी छी !! दश से कम हम नहीं लेंगे। नहीं तो आज 
रुपये नहीं मिलेगें। फिर आना। जब तक दानाध्यक्ष ने एक नौकर भेज 
` दिया कि उसको हमारे पास ले आओ। तब तक कोषाध्यक्ष जी ने भी 
दश रुपये उड़ा लिये। पचास रुपये लेके चला | मार्ग में - (नौकर) कुछ 
मुझको भी दे | (स्वार्थी) अच्छा भाई तू भी एक रुपया लेले। (नौकर) 
'लाओ। जब दरवाजे पर आया तब सिपाहियों ने रोका | कौन ? तुम क्या 

ले जाते हो ? (नौकर) मैं दानाध्यक्ष का नौकर हँ | (सिपाही) यह कौन 
है ? (नौकर) जपानुष्ठानी ! (सिपाही) कुछ मिला ? (नौकर) यही जाने 
| कहो भाई क्या मिला ? (स्वार्थी ) जितना तुम लोगों से बच कर घर 
पहुँचे सो ही मिला | (सिपाही) हम को भी कुछ देता जा | (स्वार्थी) लो । 
आठ आने (सिपाही) लाओ | | 

` जब तक दानाध्यक्ष घबराया कि वह भाग तो नहीं गया | दूसरे 
नौकर से बोला देखो वह कहाँ गया ? तब तक वह स्वार्थी आदि आ पहुँचे | 
(दानाध्यक्ष) लाओ, रुपये कहाँ हैं ? (स्वार्थी) ये हे अड़तालीस | (दानाध्यक्ष) 
वाह वाह ? बारह रुपये कहाँ गये ? स्वार्थी ने जैसा हुआ था वैसा कह 
दियां। (दानाध्यक्ष) अच्छा तो चार मेरे गये और आठ तेरे। (स्वार्थी) 
अच्छा जैसी आप की इच्छा हो। तंब छब्बीस लिये दानाध्यक्ष ने और 
बाईस स्वार्थी ने ले के कहा कि मैं घर हो आऊ कल आ जाऊंगा। वह 
दूसरे दिन आया। उससे दानाध्यक्ष ने कहा कि तू गंगाजी पर जाकर 
राजा का जप कर और ले यह धोती, अँगोछा, पञ्चपात्र, माला और 
गोमुखी | वह लेके गंगा पर गया | वहाँ स्नान कर माला लेके जप करने 
बैठा | विचारा कि जो दानाध्यक्ष ने कहा था वही मन्त्र है, ऐसा वह मूर्ख 
समझ गया | “सरक माला खटक मणका मैं राजा का जप करूं, मैं राजा 
का जप करूँ, मैं राजा का जप करू" जपने लगा | 
तब किसी दूसरे मूर्ख ने विचारा कि जब उसका लग गया है तो 
मेरा भी लग जायगा | चलो | वह गया | वैसा ही हुआ | चलंते समय दानाध्यक्ष 
बोले कि तू जा जैसा वह करता है वैसा करना | वह गया। वैसे ही 
आसन पर बैठ कर पढ़ने वाले का मन्त्र सुनकर जपने लगा कि “तू करे 
सो मैं करूँ" वैसे ही तीसरा कोई धूर्त जाके सब कुछ कर करा लाया | ' 
चलते समय दानाध्यक्ष ने कहा कि जब तक निर्वाह होता दीखे तब तक 
करना | वह भी इसी अभिप्राय को मन्त्र समझ के वहाँ जाकर जप करने 
को बैठ के जपने लगा कि “ऐसा निभेगा कब तक, ऐसा निभेगा कब 
तक" | वैसे ही चौथा कोई मूर्ख सब प्रबन्ध कर कराके गंगा पर जाने लगा, 
तब दानाध्यक्ष ने कहा कि जब तक निभे तब तक निर्वाह करना | वह भी 

` इसको मन्त्र ही समझ के गंगा पर जाके जप करने को बैठ के उन तीनों 
` का मन्त्र सुना तो एक कहता है - मैं राजा का जप करू, में राजा का 
जप करूँ, मैं राजा का जप करूँ”, दूसरा - "तू करे सो में करू" 
| तीसरा- "ऐसा निभेगा कब तक, ऐसा निभेगा कब तक, ऐसा निभेगा कब 
` तक" और चौथा जपने लगा- “ जब तक निभे तब तक, जब तक निभे 
' तब तक, जब तक निभे तब तक 


ध्यान रक्खो कि सब अधर्मी और स्वार्थी लोगों की लीला ऐसी ही 


| हुआ करती है कि अपने मतलब के लिए अनेक अन्याय रूप कर्म करके 


अन्य मनुष्यों को ठग लेते हैं। अभाग्य है ऐसे मनुष्यों का कि जिनके 


आत्मा अविद्या और अधर्मान्धकार में गिरके कदापि सुख को प्राप्त नही 


* होते | 


नब 
क 


यहाँ किसी एक धार्मिक राजा का दृष्टात सुनो- 
कोई एक विद्वान धर्मात्मा राजा था। उसके दानाध्यक्ष के पास 


किसी धूर्त ने जाकर कहा कि मेरी जीविका करा दो | (दानाध्यक्ष) तुमने 
` कौन-कौन शास्त्र पढ़ा और क्या-क्या काम करते हो ? (अर्थी) में कुछ 
' नहीं पढ़ा और बीस वर्ष तक खेलता कूदता गाय, भैंस चराता खेतों में 
। डोलता रहा और माता-पिता के सामने आनन्द करता था | अब सब घर 
` का बोझ पड़ गया है। आपके पास आया हूँ, कुछ करा दीजिये। (दानाध्यक्ष) 
` नौकरी चाकरी करो तो करा देंगे। (अर्थी) मैं ब्राह्मण साधु जहाँ तहाँ 
' बाजारों में उपदेश करने वाला हूँ। मुझ से ऐसा परिश्रम कहाँ बन सकता 
है ? (दानाध्यक्ष) तू विद्या के विना ब्राह्मण, परोपकार के विना साधु और 
` विज्ञान के विना उपदेश का काम कैसे कर सकता होगा ? इसलिए 


नौकरी चाकरी करना हो तो कर, नहीं तो चला जा। वह मूर्ख वहाँ से 


' निराश हो चला कि यहाँ मेरी दाल न गलेगी, चलो राजा से कहें | जब 
राजा के पास जाके वैसे ही कहा तब राजा ने वैसा ही जवाब दिया कि 
जैसा दानाध्यक्ष जी ने कहा है वैसा करना हो तो कर ; नहीं तो चला : 
जा। वह वहा से चला गया | 


इसके पश्चात्‌ एक योग्य विद्वान्‌ ने आके दानाध्यक्ष से मिल के 


38 | 00010 व्यवहारभानु 


बातचीत की, तो दानाध्यक्ष ने समझ लिया कि यह बहुत अच्छा सुपात्र 
विद्वान्‌ है। जाके राजा से मिलक कहा कि पंडित जी से आप भी कुछ. 
बातचीत कीजिये | वैसा ही किया। तब राजा ने परीक्षा करके जाना कि 
यह अति श्रेष्ठ विद्वान्‌ है ऐसा जान कर उसने कहा कि आपको हजार 
रुपये मासिक मिलेगा। आप सदा हमारी पाठशाला में विद्यार्थियों को 
पढ़ाया और धर्मापदेश किया कीजिये। वैसा ही हुआ। धन्य ऐसे राजा | 
और दानाध्यक्षादि हैं कि जिनके हृदय में विद्या, परमात्मा और धर्म रूप 
सूर्य प्रकाशित होता है | | 
प्र०) दानाभक्ष और दानाध्यक्ष किसको कहते हैं ? 
उ०) जो दाता के दान का भक्षण करके अपना स्वार्थ सिद्ध करता जाय 
वह दानाभक्ष और जो दाता के दान को सुपात्र विद्वानों को देकर विद्या 
और धर्म की उन्नति कराता है वह दानाध्यक्ष कहाता है। 
प्र» राजा किसको कहते हैं ? 
उ०) जो विद्या, न्याय, जितेन्द्रियता, शौर्य, धैर्य आदि गुणों से युक्‍त 
होकर अपने पुत्र के समान प्रजा के पालन में श्रेष्ठों की यथायोग्य रक्षा 
ओर दुष्टा को दण्ड देकर धर्म अर्थ काम और मेक्ष की प्राप्ति से युक्त होकर अपनी प्रजा 
को कराकर आनन्दित रहता ओर सब को सुख से युक्त करता है वह राजा कहाता है। 
प्र०) प्रजा किसको कहते हैं ? 
उ०) जैसे पुत्रादि तन, मन, धन से अपने माता पितादि की सेवा करके 
उनको सर्वदा प्रसन्न रखते हैं वैसे प्रजा अनेक प्रकार के धर्मयुक्त . 
व्यवहारों से पदार्थों को सिद्ध करके राजसभा को कर देकर उनको सदा 
प्रसन्न रक्खे वह प्रजा कहाती हे और जो अपना हित और प्रजा का 
अहित करना चाहे वह न राजा और जो अपना हित और राजा का अहित 
चाहे वह प्रजा भी नही है। किन्तु उनको एक दूसरे का शत्रु, डाक, चोर 
. समझना चाहिए | क्योंकि दोनों धार्मिक होके एक दूसरे का हित करने में . 
नित्य प्रक्तमान हों, तभी उनकी राजा और प्रजा की संज्ञा होती हे, 
बिपरीत की नहीं। जैसे- 

अन्धेर नगरी गवर्गण्ड राजा । टके सेर भाजी टके सेर खाजा || 
क्‍ एक बड़ा धार्मिक विद्वान्‌ समाध्यक्ष राजा यथावत्‌ राजनीति से 
' युक्त होकर प्रजापालनादि उचित समय में ठीक-ठीक करता था | 
उसकी नगरी का नाम ' प्रकाशवती ,.राजा का नाम ' धर्मपाल ' व्यवस्था 
.का नाम ' यथायोग्य करनेहारी ' था। वह तो मर गया | पश्चात्‌ उसका 
लड़का जो महा अधर्मी मूर्ख था उसने गद्दी पर बैठ के सभा से कहा कि 
जो मेरी आज्ञा माने, वह मेरे पास रहे और जो न माने वह यहाँ से 
निकल जाये | तब बड़े-बड़े धार्मिक सभासद बोले कि जैसे आपके पिता 
सभा की सम्मति के अनुकूल वर्तते थे | वैसे आपको भी वर्त्तना चाहिये | 
राजा- उंनका काम उनके साथ गया अब मेरी जैसी इच्छा होगी 
वेसा ही करूँगा | सभा-जो आप सभा का कहना न करेंगे तो राज्य का 
नाश अथवा आपका. ही नाश हो जायेगा | राजा-मेरा तो जब होगा तब 
होगा परन्तु तुम यहाँ से चले जाओ नहीं तो तुम्हारा नाश तो अभी कर 
दॅगा। सभासदो ने कहा ” विनाशकाले विपरीतबुद्धि | जिसका शीघ्र 
| नाश होना होता है उसकी बुद्धि पहले ही से विपरीत हो जाती है। 
/ चलिये, यहाँ अपना निर्वाह न होगा, वे चले गये और महामूर्ख धूर्त 
 खुशामदी लोगों की मण्डली उसके साथ होगई | राजा ने कहा कि आज 
से मेरा नाम “गवर्गण्ड”, नगरी का नाम “अन्धेर€ और जो मेरे पिता और 
सभा करती थी, उससे सब काम मैं उलटा ही करूँगा। जैसे मेरे पिता 
और सभासद्‌ रात को सोते और दिन में राज्यकार्य्य करते थे वैसे ही 
उससे विपरीत हम लोग दिन में सोवें और रात में राज्यकार्य्य करेंगे | 
उनके सामने उनके राज्य में सब चीज अपने-अपने भाव पर बिकती थी 
हमारे राज्य में केशर कस्तूरी से लेके मिट्टी पर्यन्त सब चीज एक टके . 
सेर बिकेगी| | 
जब ऐसी प्रसिद्धि देश देशान्तरों में हुई तब किसी स्थान में दो 
गुरु शिष्य वैरागी अखाड़ों में मल्लविद्या करते, पाँच-पाँच सेर खाते और 
बड़े मोटे थे। चेले ने गुरु से कहा कि चलिये अन्धेर नगरी में वहाँ दश 
टको मे दश सेर मलाई आदि माल चाब के खूब तैयार होगें। गुरु ने 

कहा कि वहाँ गवर्गण्ड के राज्य में कभी न जाना चाहिये क्योंकि किसी 
दिन खाया पिया सब निकल जायेगा। किन्तु प्राण भी बचना कठिन 
होगा। फिर जब चेले ने हठ किया तब गुरु भी मोह से, साथ चला गया | 
वहाँ जाके आन्धेर नगरी के समीप बगीचे में निवास किया और खूब माल 
चबाते और कुश्ती किया करते थे। इतने में कभी एक आधी रात मे 
किसी साहूकार का नौकर एक हजार रुपयों की थैली लेके किसी 
साहूकार की दुकान पर जमा करने को जाता था। बीच में उचक्के 
आकर रुपयों की थैली छीन कर भागे। उसने जब पुकारा तब थाने के 
सिपाहियों ने आकर पूछा कि क्या है ? उसने कहा कि अभी उचक्कं 
मुझसे रुपयों को छीनकर ले जाते हैं । सिपाही धीरे-धीरे चलके किसी 
' भले आदमी को पकड़ लाये कि तू ही चोर है। उसने उनसे कहा कि मै 
फलाने साइूकार का नौकर हूँ ; चलो पूछ लो। | | 
(सिपाही) हम नहीं पूछते, चल राजा के पास | पकड़ कर राजा के 
'पास ले जा के कहा कि इसने हजार रुपयों की थैली चोर ली है। 
गवर्गण्ड और पास वालों में से किसी ने कुछ पूछा न गाछा | वह बिचारा 
' पुकारता ही रहा कि मैं उस साहूकार का नौकर हूँ परन्तु किसी ने न 
सुना | झट हुक्म चढ़ा दिया कि इसको शूली पर चढ़ा दो। शूली लोहे 
की बरछी और सरों के वृक्ष के समान अणीदार होती है। उस पर मनुष्य 
: को चढ़ा उलटा कर, नाभि में उसकी अणी लगा देने से पार निकल 
जाने पर वह कुछ विलम्ब में मर जाता है। गवर्गण्ड के नौकर भी उसके 
सदृश क्यों न हों ? क्योंकि “ समानव्यसनेषु मैत्री “ जिनका स्वभाव एक 
सा होता है उन्ही की परस्पर मित्रता भी होती है। जैसे धर्मात्माओं की 
` धमात्माओ, पण्डितों की पण्डितो, दुष्टों और व्यभिचारियों की व्यभिचारियों के 
साथ मित्रता होती है। न कभी धर्मात्माओं का अघर्मात्मादि और न अधर्मात्माओं 
का धर्मात्माओ के साथ मेल हो सकता हे | 
| गवर्गण्ड के सिपाहियों ने विचारा कि शूली तो मोटी और मनुष्य 
है दुबला; अब क्या करना चाहिये। तब राजा के पास जाके सब बात 
कही | उस पर गवर्गण्ड ने हुक्म दिया कि अच्छा तो इसको छोड़ दो 

। और जो कोई शूली के सदृश मोटा हो उसको पकड़ के इसके बदले 


चढ़ा दो। तब गवर्गण्ड के सिपाहियो ने विचारा कि शूली के सदृश 


खोजो | तब किसी ने कहा कि इस शूली के सदृश तो बगीचे वाल गुरु 


चेला दोनों वैरागी ही हे सब बोले--ठीक-ठीक तो उसका चेला ही है। 


जब बहुत से सिपाहियों ने बगीचे में जाके उसके चेले से कहा कि 


` लुझको महाराज का हुक्म है, शूली पर चढ़ने के लिए चल | तंब तो वह 
घबरा के बोला हमने तो कोई अपराध नहीं किया | 


सिपाही- अपराध तो नही किया परन्तु तू ही शूली क समतुल्य 


है. हम क्या करें ? साधू-- क्या दूसरा कोई नहीं हे ? सिपाही- नहीं | 
` बहुत बर-बर मत कर | चल | महाराज का हुक्म हे। तब चेला गुरु से 
बोला कि महाराज अब क्या करना चाहिये ? गुरु-हमने तुझसे प्रथम ही 


कहा था कि अन्धेर नगरी गवर्गण्ड के राज्य में मुफ्त के माल चाबने को मत 


` चलो : तूने नहीं माना, अब हम क्या करें ? जैसा हो वैसा भोग | देख अब 
सब खाया पिया निकल जावेगा। चेला-अब किसी प्रकार बचाओ तो 


यहाँ से दूसरे राज्य में चले जावें | गुरु-एक युक्ति हे बचने की सो करो 


| लो बचने का सम्भव है कि शूली पर चढते समय तू मुझको हटा; में 


व 
ANN, 


तुझको हटाऊं | इस प्रकार परस्पर लड़ने से कुछ बचने का उपाय 


निकल आवेगा | चेला - अच्छा तो चलिये। सब बातें दूसरे देश की भाषा 


I 


> कळ > 


में की इसमें सिपाही कुछ भी न समझे | सिपाहियों ने कहा चलो देर मत 
लगाओ, नहीं तो बाँध के ले जायेंगे | साधुओं ने कहा कि हम प्रसन्नतापूर्वक 
` चलते हैं; तुम क्यों बाधो ? सिपाही-अच्छा तो चलो। जब शूली के पास 
' पहुँचे तब दोनो लंगोट बाँध मिट्टी लगा के खूब लड़ने लगे | गुरु ने कहा 


` कि शूली पर मैं ही चढूँगा। चेला-चेला का धर्म नहीं कि मेरे होते गुरु 
शली पर चढ़े | गुरु- मेरा भी धर्म नहीं कि मेरे सामने चेला शूली पर 


चढ़ जाय | हाँ ! मुझको मार कर पीछे से भले ही शूली पर चढ़ जाना | 
क्यों बकता है ? चुप रह | समय चला जाता है। ऐसा कहकर शूली पर 
चढ़ने लगा | तब चेले ने गुरु को पकड़ कर धक्का दे कर अलग किया | 


` आप चढ़ने लगा | फिर गुरु ने भी वैसा ही किया | तब तो गवर्गण्ड के 

सिपाही कामदार सब तमाशा देखते थे | उन्होंने कहा कि तुम शूली पर 
चढ़ने के लिए क्यों लड़ते हो ? तब दोनो साधु बोले कि हम से इस बात 
को मत पूछो। चढ़ने दो | क्योंकि हमको ऐसा समय मिलना दुर्लभ है | 
यह बात तो यहाँ ऐसे ही होती रही और गवर्गण्ड के पास 
खुशामदियों की सभा भरी हुई थी। आप वहाँ से उठ और भोजन करके 
सिंहासन पर बैठकर सबसे बोला कि बैंगन का शाक अत्युत्तम होता है | 
सुनकर खुशामदी लोग बोले कि धन्य हे महाराज की बुद्धि को | बैंगन 
का शाक चखते ही शीघ्र उसकी परीक्षा कर ली | सुनिये महाराज ! जब 
बैंगन अच्छा है तभी तो परमेश्वर ने उसके ऊपर मुकुट, चारों ओर 
कलगी, ऊपर का वर्ण घनश्याम भीतर का वर्ण मक्खन के समान बनाया 
हैं | ऐसा सुनकर गवर्गण्ड और सब सभा के लोग प्रसन्न होकर हँसे | तब 
गवर्गण्ड अपने महलों में सोने को गया। डोढ़ी बन्द हुई। तब तक 
खुशामदी लोगों ने चौकी पहरे वालों से कहा कि जबतक प्रातःकाल हम 
न आवें तब तक किसी का मिलाप महाराज के साथ मत होने देना | 
उसने कहा अच्छा | आज के दिन तो कुछ गहरी प्राप्ति नहीं हुई | 
खुशामदी - आज न हुई कल हो जावेगी हमारा और तुम्हारा तो 
साझा ही है। जो कुछ खजाने और प्रजा से निकाल कर अपने घर पहुँचे . 
वही अपना हे। जब राजा को नशा और रंडीबाजी आदि खेल में सब 
लोग मिलकर लगा देंगे तभी अपना गहरा होगा। खजाना अपना ही है 
और सब आपस में मिले रहो; फूटना न चाहिए | सब ने कहा, हाँ जी हाँ 
यही ठीक है। 
ये तो चले गये | जब गवर्गण्ड सोने गया, तब गर्म मसाले पड़े हुए 
बैंगन के शाक ने गर्मी की और जंगल की हाजत हुई | ले लोटा जाजरु 
में गया रात भर खूब जुलाब लगा। रात्रि में कोई तीस दस्त हुए। रात्रि. 
भर नींद न आइ। बड़ा व्याकुल रहा | उसी समय वैद्यों को बुलवाया | वे 
भी गवर्गण्ड के सदृश ही थे ऊटपटॉग ओषधियाँ दीं। उन्होने और 
बिगाड़ किया क्योंकि गवर्गण्ड के पास बुद्धिमान्‌ क्यों कर ठहर सकते 
हैं? जब प्रातःकाल हुआ तब खूशामदियों की मण्डली ने सभा का स्थान 

घेर के दासियों से पूछा कि महाराज क्या करते हैं ? 

दासी-आज रात भर जुलाब लगा और व्याकुल रहे | 

खुशामदी-क्या कोइ रात्रि में महाराज के पास आया भी था ?. 

दासी- दस बारह जने आये थे | 

खुशामदी-कोन-कौन आये थे ? उनके नाम भी जानती हो ? 

दासी - हाँ तीन के नाम जानती हुँ; अन्य के नहीं | ॒ 

तब तो खुशामदी लोग विचारने लगे कि किसी ने अपनी निन्दा 
तो न कर दी हो, इसलिये आज हम में से दो पुरुषों को रात में भी डौढ़ी 
में अवश्य रहना चाहिये | सब ने कहा बहुत ठीक हे | इतने में जब आठ 
बजे के समय मुखमलीन गवर्गण्ड आकर गद्दी पर बैठा | तब खुशामदियों 
ने भी उससे सौगुना मुख बिगाड़ कर शोकाकृति मुख होकर ऊपर से 
झूठमूठ अपनी चेष्टा जताई | 

गवर्गण्ड - बंगन का शाक खाने मे तो स्वादु होता हे परन्तु बादी 
करता हे। उससे हमको बहुत दस्त लगने से रात्रि भर दु:ख हुआ | 

खुशामदी-वाह वाह जी वाह महाराज ! आपके सदृश न कोई 


` राजा हुआ न होगा और न कोई इस समय है क्योंकि महाराज ने खाते 


समय उसक गुणों की परीक्षा की और रात्रि भर में उसके दोष भी जान 
लिये | देखिये महाराज ! जब बैंगन दुष्ट हे तभी तो परमेश्वर ने उसके 
ऊपर खूंटी, चारों ओर काटे लगा दिये। ऊपर का वर्ण कोयलों के 
समान और भीतर का रंग कोढी की चमड़ी के सदृश किया हे | 

गवर्गण्ड-क्यों जी कल रात को तुमने इसकी प्रशंसा मुकूट आदि 
का अलंकार और इस समय उन्हीं की निन्दा में खूँटी आदि की उपमा 
देते हो ? अब हम किसकी बात सच्ची मानें | 

खुशामदी घबरा के बोले कि धन्य धन्य धन्य है आपकी विशालबुद्धि 


| को | क्योंकि कल सध्या की बात अब तक भी नहीं भूले | सुनिये महाराज 


। हमको साले बैंगन से क्या लेना था। हमको तो आपकी प्रसन्नता में 


_ प्रसन्नता और अप्रसत्रता में अप्रसन्नता है। जो आप रात को दिन और 

दिन को रात, सत्य को झूठ वा झूठ को सत्य कहें; सो सभी ठीक है। 
| गवर्गण्ड- हॉ हॉ नौकरों का यही धर्म हे कि कभी स्वामी को 

किसी बात में प्रत्युत्तर न दें किन्तु हॉ जी - हाँ जी ही करते जायें | 

खुशामदी- ठीक है ! राजाओं का यही धर्म है कि किसी बात की 
चिन्ता कभी न करें| रात दिन अपने सुख में मग्न रहें। नौकर चाकरों 
'पर सदा विश्वास करके सब काम उनके आधीन रक्खें | बनिये बक्काल 
के समान हिसाब किताब कभी न देखें। जो कुछ सुपेद का काला और 
काले का सुपेद करें सो ही ठीक रक्खें। जिस दरख्त को लगावे उसको 
कभी न काटें। जिसको ग्रहण किया उसको कभी न छोड़ें, चाहे कितना 
ही अपराध करें, क्योंकि जब राजा होके भी किसी पर ध्यान देकर आप | 
अपने आत्मा, मन और शरीर से परिश्रम किया तो जानो उनका कर्म फूट 
गया और जब हिसाब आदि में दृष्टि की तो वह महादरिद्र है; राजा नहीं | 
गवर्गण्डै- क्यों जी ! कोइ मेरे तुल्य राजा और तुम्हारे सदृश सभासद 
कभी हुए, होगें वा नही ? खुशामदी-नहो नही कदापि नही। न हुआ न 
होगा और न हे | गवर्गण्ड - सत्य हे। क्या इश्वर भी हम से अधिक 
उत्तम होगा ? खुशामदी- कभी नहीं हो सकता | क्योंकि उसको किसने 
देखा है। आप तो साक्षात्‌ परमेश्वर हे क्योकि आप की कृपा से दरिद्र का 
धनाढ्य, अयोग्य का योग्य और अकृपा से धनाढ्य का दरिद्र, योग्य को. 
अयोग्य तत्काल ही हो सकता हे। इतने में नियत किये प्रातःकाल को 
सायंकाल मानकर सोने को सब लोग गये। जब सायंकाल हुआ तब फिर 
सभा लगी। इतने में सिपाहियों ने आकर साधुओं के झगडे की बात 
कही | सुनकर गवर्गण्ड ने संभा सहित वहाँ जाके साधुओं से पूछा कि 
तुम शूली पर चढ़ने के लिए क्यों सुख मानते हो? साधु- तुम हम से 
मत पूछो | चढ़ने दो | समय चला जाता है| ऐसा समय हमको बड़े भाग्य . 
से मिलता है | गवर्गण्ड- इस समय में शूली पर चढ़ने से क्या फल होगा? 
साधु-हम नहीं कहते | जो चढ़ेगा वह फल देख लेगा | हमको चढ़ने दो | 
गवर्गण्ड- नही नही जो फल होता हो सो कहो | सिपाहियों | इनको इधर 

पकड़ लाओ। पकड़ लाये | साधु - हमको क्यों नहीं चढ़ने देते ? झगड़ा 
क्यों करते हो ? गवर्गण्ड - जब तक तुम इसका फल न कहोगे तब तक 
हम कभी न चढ़ने देगें। . 
। साधु- दूसरे को कहने की तो यह बात नहीं है परन्तु तुम हठ 
- करते हो तो सुनो | जो कोई मनुष्य इस समय में शूली पर चढ़ कर प्राण 
' छोड़ देगा वह चतुर्भुज होकर विमान में बैठ के आनन्दस्वरूप स्वर्ग को 
प्रात होगा)... | 
गवर्गण्ड-अहो ! ऐसी बात हे तो मै ही चढ़ता हूँ | तुमको न चढ़ने 
दँगा। ऐसा कहकर झट आप ही शूली पर चढ़कर प्राण छोड दिये। साधु 
अपने आसन पर आये | चेले ने कहा कि महाराज चलिये, यहाँ अब रहना 
न चाहिये। गुरु ने कहा कि अब कुछ चिन्ता नहीं; जो पाप की जड़ 
गवर्गण्ड था वह मर गया | अब धर्मराज्य होगा। क्या चिन्ता हे ? यहीं 
 र॒हो। उरी समय उसका छोटा भाई बड़ा विद्वान्‌ पिता के सदृश धार्मिक 
और जो उसके पिता के समान धार्मिक सभासद और प्रजा में सत्पुरुष 
जो कि उसके पिता के मरने के पश्चात्‌ गवर्गण्ड ने निकाल दिये थे, वे 
सब आके सुनीत नामक छोटे भाई को राज्याधिकारी करके , उस मुरदे 
को शूली पर से उतार के जला दिया और खुशामदियों की मण्डली को 
` अत्युग्रदण्ड देके कुछ कैद कर लिये और बहुतों को नौका में बिठाकर 
- किसी समुद्र के बीच निर्जन द्वीपान्तर में बन्दी खाने में डालकर अत्युत्तम 
` विद्वान्‌ धार्मिकों की सम्मति से श्रेष्ठां का पालन, दुष्टों का ताडन, 
 विद्या-विज्ञान और सत्य-धर्म की वृद्धि आदि उत्तम कर्म करके पुरुषार्थ 
से यथायोग्य राज्य की व्यवस्था चलाने लगे और पुनः प्रकाशवती नगरी 
` नाम की व्यवस्था चलाने लगे, और पुन: प्रकाशवती नगरी का नाम 
प्रकाश हुआ और उचित समय पर सब उत्तम काम होने लगे। 
जब जिस देशस्थ प्राणियों का अभाग्य उदय होता है तब गवर्गण्ड 
के सदृश रवार्थी अधर्मी प्रजा का विनाश करने हारे राजा, धनाढ्य और 
` खुशामदियों की सभा और उनके समान अधर्मी, उपद्रवी, राजविद्रोही 

प्रजा भी होती है और जब जिस देशस्थ प्राणियों का सौभाग्य उदय होने 
बाला होता है तब सुनीत के समान धार्मिक विद्वान्‌, पुत्रवत्‌ प्रजा का 
पालन करने वाली राजसहित सभा और धार्मिक पुरुषार्थी पिता के समान 
राजप्रबन्ध में प्रीतियुक्त मंगलकारिणी प्रजा होती है। जहाँ अभाग्योदय, 
वहाँ विपरीत बुद्धि मनुष्य परस्पर द्रोहादि स्वरुपधर्म से विपरीत दुःख के 
ही काम करते जाते हैं और जहाँ सौभाग्योदय, वहाँ परस्पर उपकार 
प्रीति, विद्या, सत्य, धर्म आदि उत्तमकार्य अधर्म से अलग होकर करते 
रहते हैं। वे सदा आनन्द को प्राप्त होते हे | 

जो मनुष्य विद्या कम भी जानता हो परन्तु पूर्वोक्त दुष्ट व्यवहारों 

को छोड़कर धार्मिक होके खाने; पीने, बोलने, सुनने, बैठने, उठने, लेने, 
. देने आदि व्यवहार सत्य ये युक्‍त यथायोग्य करता है वह कहीं कभी दुःख 
को नहीं प्राप्त होता और जो सम्पूर्ण विद्या पढ़के पूर्वोक्त उत्तम व्यवहारों 
को छोड़ेके दुष्ट कर्मों को करता है वह कहीं कभी सुख को प्राप्त नहीं 
हो सकता | इसलिये सब मनुष्यों को उचित है कि आप अपने लड़के, 
लड़की, इष्ट मित्र, अड़ोसी पड़ोसी और स्वामी भृत्य आदि को विद्या और 
सुशिक्षा से युक्त करके सर्वदा आनन्द करते रहें। | 

इति श्रीमह्दयानन्दसरस्वतीनिर्मिते 

व्यवहारभानुः समाप्तः । | 

महाशय रणधीर सिंह जी का जन्म गाँव गान्धरा जिला रोहतक 
में सन्‌ १६२६ को महाशय श्री भानी सिंह रिसालदार के यहाँ हुआ | 
आपके पिता बड़े धर्मात्मा व दानी महानुभाव थे।। अपनी वीरता के 
कारण ही आपने सेना में रिसालदार का पद प्राप्त किया। सेना से 
होकर आए तो आपकी दान की ख्याति सुन कर जिस 
पेंशन लेने आप जाते उस दिन सैंकड़ों याचक आपके समक्ष उपस्थित 
होते, आप सारी पैंशन का उनको सामान खरीद कर देते जो शेष बच 
जाते उनको अगली पेंशन के उधार पर सामान दिलवा देते आप घर 
एक भी पैसा नहीं पहुँचा पाते। घर का खर्चा खेती-बाड़ी से चल 
जाता | स्वयं महाशय रणधीर जी भी पिताश्री से कम नहीं निकले | 
घर से दूध बेचने के बहाने ले जाते और रोहतक अस्थल बोहर डेरे 
में साधु सन्तों को पिलाकर वापिस आ जाते | घर का खर्च आपकी ६ 
र्मपत्नी धनकौर देवी जी अपनी कर्मठता से तथा आप भी कृषि से 
चलाते | आपके चार पुत्र, दो पुत्रियाँ क्रमशः राजवीर, तसवीर, सुखवीर, 
जगवीर, कृष्णा व दर्शना है। पिछले बीस वर्षों से लगातार दैनिक 
अग्निहोत्र करते हुए यज्ञमय जीवन इस परिवार का चल रहा 


48 ` ` _- ब्यबहारभानु 
यज्ञ ने इस परिवार को प्रत्येक दिशा में उन्नत किया है | श्री राजवीर . 
जी उपासक के मन एक भावना सदा रहती थी कि मै खेतों मे घर 
बनाकर योगियों की तरह जीवन जीऊँ वह इच्छा इनकी पूरी हुई 
आज घरौठी जिला रोहतक में गाँव से दूर नहर के किनारे इनके 
चवालीस एकड़ भूमि में योगियों के आश्रम सदृश इनका घर हैं। 
जिसमें नित्य दोनो समय पूरा परिवार मिलकर ब्रह्मयज्ञ तथा अग्निहोत्र 
करते हैं| पूर्ण वैदिक जीवन जीते हुए यह परिवार पूर्ण आनन्द को 
प्राप्त कर रहा है 


पुत्र-पुत्रियो भी पिता-पितामह के चरणचिहनों का अनुसरण 
_ करके चल रहे हैं। माता धनकौर देवी जी ने इस पुस्तक के प्रकाशन 
के लिए एक लाख इक्यावन हजार रुपये का सात्विक दान दिया है | 
इसके लिए इस परिवार को कोटि-कोटि धन्यवाद तथा प्रभु से 
प्रार्थना है कि इस प्रकार के लाखों करोड़ों परिवार भारत में हों 
जिससे कि देश धर्म की उन्नति हो सके | 


इस पुस्तक को पढ़कर सबको उचित है कि आप अपने 
_लड़के-लड़की, इष्ट--मित्र, अडोसी-पडौसी, स्वामी-भृत्य आदि व 
राष्ट्र समाज को अवश्य ही सुख पहुँचायेंगे। 

|| यज्ञं के करने वाले, जिस ५ 
|| उसे कितना ही कष्ट आने ' 
नैष्ठिकों के गुरुकुल .के +-« 


कर्मो में सफलता, निवैर्रता, 
[प्राप्ति तथा बना लूँ आप 


स्वयं पर चरितार्थ करने ८ 
` भी सत्कर्म को हाथ में लिया 
. [पर भी पूरा करने वाले 


से पालन करने वाले, थोड़ी सी भी भूल होने पर कठिन दण्ड लेने वाले, अपने 
आश्रितों की सुख सुविधाओं का पूर्ण ध्यान रखने वाले, वीतराग आत्मज्ञ सर्वथा 


अकाम त्रिगुणातीत, ईश परायण, संसार को रैन वसेरा मानने वाले, कुशल गुरु 
॥ अर्थ कामेषु असक्त, कटुवचन, दुर्वचन, निन्दादि के सहने वाले विवेकी व्यवहार 
शुद्धि का पूरा ध्यान रखने वाले, कर्ततव्यकर्मो में कभी. ढील न. देने वाले, निर्मल | 
|| चित्तवाले सिद्धावस्था को प्राप्त अथाह दयार्द्र हृदय वाले, हानि-लाभ, सुख-दु:ख, 
मान-अपमान में सम रहने वाले, तितिक्षु कर्मयोगी, तपस्वी, गोपालक, 
| समाजसुधारक, आत्मद्रष्टा श्रोत्रिय, ब्रह्मनिष्ठ, ईश्वर प्रणिधान से युक्त 
ऋषि-मुनियों के अनन्य भक्त, त्यागमूर्ति, परहित जीवन जीने वाले, मूकशिक्षा 
देने वाले, पाणिनीय व्याकरण सहित उपनिषद, दर्शन, आयुर्वेद तथा अन्य || 


बेदवेदांड़ों में पारंगत | स्वामी रामदेव जैसे अनेक योगियों, देशभक्तों, क्रान्तिकारियों 
के निर्माता तथा अद्यावधि गुरुकुल कालवा, जिला जीन्द (हरयाणा) को ब्रह्मचर्य 
व विद्या के पूर्ण नियमों में चलाने वाले, राष्ट्रिय गोशाला धड़ौली के संचालक 


~| प्रथम संस्थापक तथा स्वामी 
| दयानन्द द्वारा निदिष्ट नियमों को लागू करने वाले, यम नियमों का कठोरता. 


६ अपने को इस उक्ति को | 
वाले, बाल्यकाल से ही पच || | 


महर्षि दयानन्द भ्रूण प्रत्यारोपण केन्द्र धड़ौली के संस्थापक व संचालक, || 

हरयाणा राज्य गोशाला संघ व आर्य प्रतिनिधि सभा हरयाणा के प्रधान, भारतीय || 
॥ जीव जन्तु कल्याण बोर्ड चैन्नई से मान्यता प्राप्त अनेक संस्थाओं, अनेकों 
|ट्रस्टों के संरक्षक पूज्यपाद ऋषिवर गुरुदेव आचार्य बलदेव जी महाराज की || 
|| सत्परेरणा से इस व्यवहारभानुः पुस्तक का पुनर्मुद्रण हुआ है उन्ही के चरणकमलों || 

में समर्पित करता हूँ।- राजवीर उपासक | घरौठी रो हतक-9812521237. 


